



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

ក្រសួងសេដ្ឋកិច្ច និង ហិរញ្ញវត្ថុ

លេខ ០០៥ ០០៥ សហវ

កំណត់បទបញ្ជា

នៃ

សេចក្តីព្រាងច្បាប់ស្តីពីលទ្ធកម្មសាធារណៈ

- សូមគោរពជូន **សម្តេចអគ្គមហាសេនាបតីតេជោ ហ៊ុន សែន** នាយករដ្ឋមន្ត្រីនៃព្រះរាជាណាចក្រកម្ពុជា
- សូមគោរពជូនគណៈរដ្ឋមន្ត្រី

តាងនាមអោយក្រសួងសេដ្ឋកិច្ច និងហិរញ្ញវត្ថុ ខ្ញុំសូមគោរពសុំការអនុញ្ញាតដ៏ខ្ពង់ខ្ពស់ពីសម្តេចតេជោ នាយករដ្ឋមន្ត្រី និងគណៈរដ្ឋមន្ត្រី ដើម្បីធ្វើបទអត្ថាធិប្បាយបង្ហាញអំពីសេចក្តីព្រាងច្បាប់ស្តីពីលទ្ធកម្មសាធារណៈ ដែលមានខ្លឹមសារដូចខាងក្រោម៖

១- សារភាពនៃការរៀបចំសេចក្តីព្រាងច្បាប់

ក្នុងឆ្នាំ១៩៩៥ លទ្ធកម្មសាធារណៈនៅព្រះរាជាណាចក្រកម្ពុជា ត្រូវបានបង្កើតឡើងនិងគ្រប់គ្រងតាម រយៈអនុក្រឹត្យលេខ ៦០ អនក្រ.បក ចុះថ្ងៃទី៣១ ខែកក្កដា ឆ្នាំ១៩៩៥ ស្តីពីការគ្រប់គ្រងលទ្ធកម្មសាធារណៈ និង ប្រកាសលេខ ៣១៩ សហវ.ប្រក ចុះថ្ងៃទី៣១ ខែសីហា ឆ្នាំ១៩៩៥ ស្តីពីការអនុវត្តវិធាននិងបទប្បញ្ញត្តិសម្រាប់ ការគ្រប់គ្រងលទ្ធកម្មសាធារណៈ ហើយត្រូវបានចាប់ផ្តើមអនុវត្តតាំងពីឆ្នាំ១៩៩៦ មក ។ នៅឆ្នាំ២០០៥ ស្របតាម គោលនយោបាយកែទម្រង់វិមជ្ឈការនិងវិសហមជ្ឈការរបស់រាជរដ្ឋាភិបាល ក្រសួងសេដ្ឋកិច្ចនិងហិរញ្ញវត្ថុ បាន ចេញប្រកាសលេខ ០៤៥ សហវ ចុះថ្ងៃទី៣១ ខែមករា ឆ្នាំ២០០៥ ស្តីពីការអនុវត្តវិសហមជ្ឈការកិច្ចលទ្ធកម្ម សាធារណៈ ដោយបង្កើនកំរិតទឹកប្រាក់ទទួលខុសត្រូវជូនក្រសួង ស្ថាប័ន ខេត្ត ក្រុង សហគ្រាសសាធារណៈ និង គ្រឹះស្ថានសាធារណៈរដ្ឋបាលទាំងអស់ ក្នុងការសម្រេចកិច្ចលទ្ធកម្មសាធារណៈ ។

ក្នុងក្របខណ្ឌនៃកម្មវិធីកែទម្រង់ការគ្រប់គ្រងហិរញ្ញវត្ថុសាធារណៈ ក្រសួងសេដ្ឋកិច្ចនិងហិរញ្ញវត្ថុ បាន ធ្វើវិសោធនកម្មអនុក្រឹត្យលេខ ៦០ អនក្រ.បក ចុះថ្ងៃទី៣១ ខែកក្កដា ឆ្នាំ១៩៩៥ ខាងលើ ទៅជាអនុក្រឹត្យលេខ ១០៥ អនក្រ.បក ចុះថ្ងៃទី១៨ ខែតុលា ឆ្នាំ២០០៦ ស្តីពីលទ្ធកម្មសាធារណៈ និងបានកែលម្អឡើងវិញនូវវិធាន

និងបទប្បញ្ញត្តិស្តីពីលទ្ធកម្មសាធារណៈ ដោយបានចងក្រងជាសៀវភៅលទ្ធកម្មស្តីពីការអនុវត្តវិធាននិងបទប្បញ្ញត្តិស្តីពីលទ្ធកម្មសាធារណៈ ហើយត្រូវបានដាក់ឱ្យអនុវត្តនៅពាក់កណ្តាលឆ្នាំ២០១០ តាមរយៈប្រកាសលេខ៣៨១ សហវ.ប្រក ចុះថ្ងៃទី១៥ ខែមិថុនា ឆ្នាំ២០១០ ស្តីពីការដាក់ឱ្យប្រើប្រាស់សៀវភៅលទ្ធកម្មស្តីពីការអនុវត្តវិធាន និងបទប្បញ្ញត្តិស្តីពីលទ្ធកម្មសាធារណៈ ។

តាមរយៈការកែលម្អជាបន្តបន្ទាប់នូវបទប្បញ្ញត្តិលទ្ធកម្មសាធារណៈ និងលិខិតបទដ្ឋានគតិយុត្តពាក់ព័ន្ធដទៃទៀត ព្រមទាំងការធ្វើវិសហមជ្ឈការកិច្ចលទ្ធកម្មសាធារណៈក្នុងក្របខណ្ឌនៃកម្មវិធីកែទម្រង់ការគ្រប់គ្រងហិរញ្ញវត្ថុសាធារណៈខាងលើនេះ ការអនុវត្តកិច្ចលទ្ធកម្មសាធារណៈនៅទូទាំងព្រះរាជាណាចក្រកម្ពុជាកាន់តែមានភាពរលូននិងល្អប្រសើរជាងមុន ។ ដោយការអនុវត្តកិច្ចលទ្ធកម្មសាធារណៈនៅក្នុងព្រះរាជាណាចក្រកម្ពុជាលើកនេះ ពីឆ្នាំ១៩៩៦ រហូតមកដល់ពេលនេះមានរយៈពេលជាង ១៥ឆ្នាំ គឺជារយៈពេលមួយវែង ។ ដូចនេះមានការទាមទារនូវការពិនិត្យ កែលម្អ បំពេញបន្ថែម ថែមទៀតឱ្យបានសមស្របតាមការវិវត្តន៍នៃតម្រូវការរបស់ប្រទេស និងនិយាមនិងនីតិវិធីល្អៗលើសកលលោក ដែលតម្រូវឱ្យរៀបចំតាក់តែងចងក្រងជាច្បាប់ ដែលជាឧបករណ៍គតិយុត្តកម្រិតខ្ពស់និងរឹងមាំ។

អនុលោមតាមមាត្រា៦៥ នៃច្បាប់ស្តីពីប្រព័ន្ធហិរញ្ញវត្ថុសាធារណៈ ដែលប្រកាសឱ្យប្រើដោយព្រះរាជក្រមលេខ នស/ រកម/០៥០៨/០១៦ ចុះថ្ងៃទី១៣ ខែឧសភា ឆ្នាំ២០០៨ ហើយតម្រូវឱ្យមានច្បាប់កំណត់វិធីសាស្ត្រនិងនីតិវិធីលទ្ធកម្មសាធារណៈ និងស្របតាមស្មារតីដូចបានអធិប្បាយខាងលើ ក្នុងគោលបំណងធានាឱ្យប្រព័ន្ធលទ្ធកម្មសាធារណៈនៅក្នុងព្រះរាជាណាចក្រកម្ពុជា កាន់តែមានភាពរឹងមាំ គ្រប់ជ្រុងជ្រោយ និងធានាឱ្យរាល់កិច្ចលទ្ធកម្មសាធារណៈ ត្រូវបានអនុវត្តតាមប្រព័ន្ធតែមួយប្រកបដោយតម្លាភាព គណនេយ្យភាព ភាពយុត្តិធម៌ ប្រសិទ្ធភាព ការសន្សំសំចៃ និងការបង្ការអំពើពុករលួយ ក្រសួងសេដ្ឋកិច្ចនិងហិរញ្ញវត្ថុ ក្រោមកម្មវិធីកំណែទម្រង់ការគ្រប់គ្រងហិរញ្ញវត្ថុសាធារណៈ បានរៀបចំតាក់តែងសេចក្តីព្រាងច្បាប់ស្តីពីលទ្ធកម្មសាធារណៈនេះឡើងសម្រាប់គ្រប់គ្រងនិងអនុវត្តកិច្ចលទ្ធកម្មសាធារណៈទាំងអស់នៅក្នុងព្រះរាជាណាចក្រកម្ពុជា ដោយមិនគិតពីប្រភពធនធាន ។

សេចក្តីព្រាងច្បាប់ស្តីពីលទ្ធកម្មសាធារណៈ ត្រូវបានរៀបចំឡើងក្នុងរយៈពេលជិតបីឆ្នាំ ពីចុងឆ្នាំ២០០៨ ដល់ឆ្នាំ២០១១ ដោយឈរលើគោលការណ៍មានសង្គតិភាពជាមួយច្បាប់ស្តីពីប្រព័ន្ធហិរញ្ញវត្ថុសាធារណៈ និងច្បាប់ពាក់ព័ន្ធជាធរមានដទៃទៀតនៃព្រះរាជាណាចក្រកម្ពុជា និងផ្អែកលើមូលដ្ឋាននៃបទប្បញ្ញត្តិលទ្ធកម្មដែលមានចែងក្នុងអនុក្រឹត្យលេខ១០៥ អនក្រ.បក ចុះថ្ងៃទី១៨ ខែតុលា ឆ្នាំ២០០៦ ស្តីពីលទ្ធកម្មសាធារណៈ សៀវភៅលទ្ធកម្មស្តីពីការអនុវត្តវិធាននិងបទប្បញ្ញត្តិស្តីពីលទ្ធកម្មសាធារណៈ លិខិតបទដ្ឋានគតិយុត្តពាក់ព័ន្ធដទៃទៀត និងបទពិសោធន៍នៃការអនុវត្តកិច្ចលទ្ធកម្មនៅក្នុងព្រះរាជាណាចក្រកម្ពុជានាពេលកន្លងមក ព្រមទាំងបទប្បញ្ញត្តិលទ្ធកម្មពាក់ព័ន្ធមួយចំនួនដែលដកស្រង់ចេញពីច្បាប់លទ្ធកម្មសាធារណៈរបស់ប្រទេសមួយចំនួនក្នុងតំបន់ និង

សកលលោក ។ ទន្ទឹមនឹងនេះ សេចក្តីព្រាងច្បាប់នេះក៏ត្រូវបានស្រង់បញ្ជូលផងដែរនូវធាតុចូលរបស់អ្នកជំនាញការអន្តរជាតិ ។

ក្នុងដំណាក់កាលរៀបចំឱ្យបានជាស្ថាពរ តាមការតម្រង់ទិសរបស់ឯកឧត្តមបណ្ឌិត **អូន ព័ន្ធមុនីរ័ត្ន** រដ្ឋមន្ត្រីប្រតិភូអមនាយករដ្ឋមន្ត្រី ប្រធានឧត្តមក្រុមប្រឹក្សាសេដ្ឋកិច្ចជាតិ ក្នុងឋានៈជាប្រធានគណៈកម្មាធិការដឹកនាំការងារកែទម្រង់ការគ្រប់គ្រងហិរញ្ញវត្ថុសាធារណៈ មន្ត្រីជំនាញនៃក្រសួងសេដ្ឋកិច្ចនិងហិរញ្ញវត្ថុ សហការជាមួយអ្នកជំនាញការអន្តរជាតិ បានចំណាយពេលជិត ០៥ខែ ពីចុង ខែសីហា ឆ្នាំ២០១០ ដល់ដើមខែមករា ឆ្នាំ២០១១ ដើម្បីរៀបចំសេចក្តីព្រាងច្បាប់ស្តីពីលទ្ធកម្មសាធារណៈ ។ ដើម្បីឱ្យការរៀបចំនៃសេចក្តីព្រាងច្បាប់ស្តីពីលទ្ធកម្មសាធារណៈនេះកាន់តែមានភាពសុក្រឹត និងគ្រប់ជ្រុងជ្រោយ ថែមទៀត នៅថ្ងៃទី២៤ ខែមីនា ឆ្នាំ២០១១ ក្រសួងសេដ្ឋកិច្ចនិងហិរញ្ញវត្ថុ បានរៀបចំធ្វើសិក្ខាសាលាមួយ ដើម្បីប្រមូលផ្តុំមតិសម្រាប់កែលម្អសេចក្តីព្រាងច្បាប់ស្តីពីលទ្ធកម្មសាធារណៈ ដោយមានការចូលរួមពីថ្នាក់ដឹកនាំតំណាង ក្រសួង ស្ថាប័ន រាជធានី ខេត្ត សហគ្រាសសាធារណៈ គ្រឹះស្ថានសាធារណៈរដ្ឋបាល តំណាងដៃគូអភិវឌ្ឍន៍ និង តំណាងក្រុមហ៊ុនឯកជនមួយចំនួនសរុបប្រមាណ៣០០នាក់ ។ សមាជិក សមាជិកានៃអង្គសិក្ខាសាលាបានចូលរួមពិភាក្សា ដោយចោទជាសំណួរ លើកយោបល់ និងផ្តល់នូវធាតុចូលយ៉ាងច្រើនផុលផុសពាក់ព័ន្ធនឹងចំណុចគន្លឹះសំខាន់ៗនៃសេចក្តីព្រាងច្បាប់ស្តីពីលទ្ធកម្មសាធារណៈ ។ តាមរយៈលទ្ធផលនៃអង្គសិក្ខាសាលានេះ ក្រសួងសេដ្ឋកិច្ចនិងហិរញ្ញវត្ថុ បានចាត់ចែងធ្វើការកែលម្អសេចក្តីព្រាងច្បាប់ស្តីពីលទ្ធកម្មសាធារណៈរួចរាល់នៅថ្ងៃទី២៥ ខែមេសា ឆ្នាំ២០១១ ។ បន្ទាប់មក នៅថ្ងៃទី០៥ ខែឧសភា ឆ្នាំ២០១១ ក្រសួងសេដ្ឋកិច្ចនិងហិរញ្ញវត្ថុ បានបញ្ជូនសេចក្តីព្រាងច្បាប់ស្តីពីលទ្ធកម្មសាធារណៈមកទីស្តីការគណៈរដ្ឋមន្ត្រី ដើម្បីពិនិត្យនិងពិភាក្សា ដែលក្នុងពេលនោះសេចក្តីព្រាងច្បាប់នេះមាន ១៤ជំពូក និងចែកចេញជា ៨០មាត្រា ។

នៅថ្ងៃទី២៤ ខែ ឧសភា ឆ្នាំ២០១១ ទីស្តីការគណៈរដ្ឋមន្ត្រីបានចាប់ផ្តើមប្រជុំជំនាញបច្ចេកទេស ដើម្បីពិនិត្យនិងពិភាក្សាលើសេចក្តីព្រាងច្បាប់ស្តីពីលទ្ធកម្មសាធារណៈ ដោយមានការចូលរួមពីសមាជិកក្រុមប្រឹក្សាសេដ្ឋកិច្ច សង្គមកិច្ច និងវប្បធម៌ សមាជិកក្រុមប្រឹក្សាអ្នកច្បាប់ មន្ត្រីជំនាញពាក់ព័ន្ធដទៃទៀតនៃទីស្តីការគណៈរដ្ឋមន្ត្រី និងមន្ត្រីជំនាញរបស់ក្រសួងសេដ្ឋកិច្ចនិងហិរញ្ញវត្ថុ ។ ឯកឧត្តម **អ៊ូ ប៊ុនឡុន** រដ្ឋលេខាធិការក្រសួងសេដ្ឋកិច្ចនិងហិរញ្ញវត្ថុ អមដោយមន្ត្រីជំនាញរបស់ក្រសួងសេដ្ឋកិច្ចនិងហិរញ្ញវត្ថុ បានទទួលអាណត្តិដើម្បីចូលរួមក្នុងកិច្ចប្រជុំនេះ។ កិច្ចប្រជុំជំនាញបច្ចេកទេសនេះ ត្រូវបានធ្វើឡើងចំនួន ៣៦ ពេល ក្នុងរយៈពេលជិត ៤ខែ ដោយបានកែសម្រួលខ្លឹមសារនិងអក្ខរាវិរុទ្ធនៃមាត្រាមួយចំនួនលុបមាត្រាមួយចំនួនចេញ និងបញ្ជូលមាត្រាថ្មីមួយចំនួនមកវិញ ។ ជាលទ្ធផល អង្គប្រជុំជំនាញបច្ចេកទេស ត្រូវបានបញ្ចប់នៅថ្ងៃទី១៥ ខែកញ្ញា ឆ្នាំ២០១១ ដោយបានកែសម្រួលសេចក្តីព្រាងច្បាប់ស្តីពីលទ្ធកម្មសាធារណៈ ជា ១៤ជំពូក និងចែកចេញជា ៧៥ មាត្រា ដែលគ្របដណ្តប់លើចំណុចគោលសំខាន់ៗអំពីគោលបំណង គោលដៅនិងវិសាលភាពនៃច្បាប់ សិទ្ធិ

អំណាចនិងការទទួលខុសត្រូវរបស់ស្ថាប័នគ្រប់គ្រងលទ្ធកម្មសាធារណៈ ការទទួលខុសត្រូវរបស់ស្ថាប័នអនុវត្ត
លទ្ធកម្ម វិធីសាស្ត្រលទ្ធកម្ម លទ្ធកម្មសេវាទីប្រឹក្សា លក្ខណសម្បត្តិអ្នកដេញថ្លៃ ការរៀបចំនិងការអនុវត្ត
ផែនការលទ្ធកម្ម នីតិវិធីនៃការអនុវត្តកិច្ចលទ្ធកម្ម ការរៀបចំកិច្ចសន្យាលទ្ធកម្ម ការដោះស្រាយវិវាទនិង
បណ្តឹងតវ៉ាលទ្ធកម្ម ក្រមសីលធម៌លទ្ធកម្ម និងទោសទណ្ឌចំពោះអ្នករាជការសាធារណៈនិងអ្នកដេញថ្លៃ ។ ខ្ញុំសូម
គោរពជម្រាបសម្តែងគោរពនាយករដ្ឋមន្ត្រីនិងគណៈរដ្ឋមន្ត្រីមេត្តាជ្រាបថា ចំពោះទោសទណ្ឌ **ក្រសួងយុត្តិធម៌**
បានផ្តល់ធាតុចូល ១០០ភាគរយ ដូចមានចែងក្នុងជំពូក១២ ស្តីពី **ទោសប្បញ្ញត្តិ** ដែលមានសង្គតិភាពជាមួយ
និងក្រមព្រហ្មទណ្ឌ ។

នៅថ្ងៃទី០៤ ខែតុលា ឆ្នាំ២០១១ ទីស្តីការគណៈរដ្ឋមន្ត្រីបានប្រជុំអន្តរក្រសួងដើម្បីពិនិត្យនិងពិភាក្សាលើ
សេចក្តីព្រាងច្បាប់ស្តីពីលទ្ធកម្មសាធារណៈ ។ អង្គប្រជុំអន្តរក្រសួងបានធ្វើការពិនិត្យនិងពិភាក្សាលើសេចក្តីព្រាង
ច្បាប់នេះក្នុងមួយជំពូកម្តងៗ ហើយនៅចុងបញ្ចប់បានសម្រេចរក្សាខ្លឹមសារទាំងស្រុងនៃសេចក្តីព្រាងច្បាប់ស្តីពី
លទ្ធកម្មសាធារណៈ ដែលបានកែសម្រួលរួចដោយអង្គប្រជុំជំនាញបច្ចេកទេស ។ ហើយនៅថ្ងៃទី១៨ ខែតុលា
ឆ្នាំ២០១១ ទីស្តីការគណៈរដ្ឋមន្ត្រីបានប្រជុំត្រួតពិនិត្យចុងក្រោយក្រោមអធិបតីភាពរបស់ឯកឧត្តមបណ្ឌិតសភាចារ្យ
ស្រុះ អាន ឧបនាយករដ្ឋមន្ត្រី រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី ។

២- រចនាសម្ព័ន្ធ និង ខ្លឹមសារសំខាន់ៗនៃសេចក្តីព្រាងច្បាប់

សេចក្តីព្រាងច្បាប់ស្តីពីលទ្ធកម្មសាធារណៈ រួមមាន ១៤ជំពូក ចែកចេញជា ៧៥មាត្រា ដែលមានខ្លឹមសារ
សំខាន់ៗដូចខាងក្រោម៖

ជំពូកទី១ : បទប្បញ្ញត្តិទូទៅ

ជំពូកនេះមាន ៤មាត្រា (មាត្រា១ ដល់មាត្រា៤) ដែលចែងអំពីគោលបំណង គោលដៅ
វិសាលភាព និងនិយមន័យនៃវាក្យសព្ទបច្ចេកទេសមួយចំនួនដែលប្រើនៅក្នុងសេចក្តីព្រាងច្បាប់ស្តីពី
លទ្ធកម្មសាធារណៈ ។

ជំពូកទី ២ : ស្ថាប័នគ្រប់គ្រងលទ្ធកម្មសាធារណៈ

ជំពូកនេះមាន ២មាត្រា (មាត្រា៥ ដល់មាត្រា៦) ដែលចែងអំពីសិទ្ធិអំណាចនិងការទទួលខុសត្រូវ
របស់ក្រសួងសេដ្ឋកិច្ចនិងហិរញ្ញវត្ថុ លើការគ្រប់គ្រងលទ្ធកម្មសាធារណៈ ដើម្បីធានាឱ្យកិច្ចលទ្ធកម្ម
សាធារណៈប្រព្រឹត្តទៅបានរលូននិងត្រឹមត្រូវតាមបទប្បញ្ញត្តិនៅក្នុងច្បាប់នេះ និងការកំណត់អគ្គនាយក

ដ្ឋានលទ្ធកម្មសាធារណៈ ជាសេនាធិការរបស់ក្រសួងសេដ្ឋកិច្ចនិងហិរញ្ញវត្ថុក្នុងការគ្រប់គ្រងលទ្ធកម្មសាធារណៈនៅក្នុងព្រះរាជាណាចក្រកម្ពុជា ។

ជំពូកទី ៣ : ការទទួលខុសត្រូវរបស់ស្ថាប័នអនុវត្តលទ្ធកម្ម

ជំពូកនេះមាន ៣មាត្រា (មាត្រា៧ ដល់មាត្រា៩) ដែលចែងអំពីកាតព្វកិច្ចរបស់ប្រធានស្ថាប័នអនុវត្តលទ្ធកម្មក្នុងការដឹកនាំអនុវត្តកិច្ចលទ្ធកម្មឱ្យបានត្រឹមត្រូវតាមបទប្បញ្ញត្តិនៅក្នុងច្បាប់នេះ ។ កំណត់អំពីការបង្កើតនិងការទទួលខុសត្រូវរបស់គណៈកម្មាធិការលទ្ធកម្ម និងអង្គភាពលទ្ធកម្មលើការអនុវត្តកិច្ចលទ្ធកម្មសាធារណៈនៅក្នុងស្ថាប័នអនុវត្តលទ្ធកម្ម ។

ជំពូកទី ៤ : វិធីសាស្ត្រលទ្ធកម្មទំនិញ សំណង់ និង សេវាកម្ម

ជំពូកនេះមាន ៤មាត្រា (មាត្រា១០ ដល់មាត្រា១៣) ដែលចែងអំពីវិធីសាស្ត្រលទ្ធកម្មដែលត្រូវប្រើសម្រាប់ជ្រើសរើសអ្នកផ្គត់ផ្គង់ទំនិញ អ្នកទទួលការសំណង់ ឬអ្នកផ្តល់សេវាកម្ម ជូនស្ថាប័នអនុវត្តលទ្ធកម្ម ដែលក្នុងនោះរួមមានវិធីសាស្ត្រដេញថ្លៃដោយប្រកួតប្រជែងជាសាធារណៈ វិធីសាស្ត្រដេញថ្លៃដោយប្រកួតប្រជែងដទៃទៀត និងវិធីសាស្ត្រលទ្ធកម្មដោយឡែក ។

ជំពូកទី ៥ : លទ្ធកម្មសេវាទីប្រឹក្សា

ជំពូកនេះមាន ១២មាត្រា (មាត្រា១៤ ដល់មាត្រា២៥) ដែលចែងអំពីតម្រូវការជ្រើសរើសទីប្រឹក្សានិងវិធីសាស្ត្រនៃការជ្រើសរើសទីប្រឹក្សា ដែលក្នុងនោះរួមមាន វិធីសាស្ត្រជ្រើសរើសផ្នែកលើគុណភាព វិធីសាស្ត្រជ្រើសរើសផ្នែកលើគុណភាពនិងថ្លៃ វិធីសាស្ត្រជ្រើសរើសផ្នែកលើថវិកាកំណត់ វិធីសាស្ត្រជ្រើសរើសផ្នែកលើថ្លៃទាបបំផុត វិធីសាស្ត្រជ្រើសរើសផ្នែកលើការចរចាផ្ទាល់ និងវិធីសាស្ត្រជ្រើសរើសផ្នែកលើលក្ខណសម្បត្តិ ។

ជំពូកទី ៦ : លក្ខណសម្បត្តិអ្នកដេញថ្លៃ

ជំពូកនេះមាន ៥មាត្រា (មាត្រា២៦ ដល់មាត្រា៣០) ដែលចែងអំពីសិទ្ធិរបស់អ្នកដេញថ្លៃក្នុងការចូលរួមកិច្ចលទ្ធកម្មសាធារណៈ ការចុះបញ្ជីអ្នកដេញថ្លៃ ការកំណត់បុរេលក្ខណសម្បត្តិអ្នកដេញថ្លៃ ការកំណត់លក្ខណសម្បត្តិតាមក្រោយអ្នកដេញថ្លៃ និងការចុះបញ្ជីខ្មៅអ្នកដេញថ្លៃ ។

ជំពូកទី ៧ : ផែនការលទ្ធកម្ម

ជំពូកនេះមាន ៦មាត្រា (មាត្រា៣១ ដល់មាត្រា៣៦) ដែលចែងអំពីកាតព្វកិច្ចរបស់ស្ថាប័នអនុវត្តលទ្ធកម្មក្នុងការរៀបចំផែនការលទ្ធកម្ម ការអនុវត្តផែនការលទ្ធកម្ម និងការធ្វើរបាយការណ៍លទ្ធកម្ម ។

6
1/5

ជំពូកទី ៨ : នីតិវិធីនៃការអនុវត្តកិច្ចសន្យា

ជំពូកនេះមាន ១៦មាត្រា (មាត្រា៣៧ ដល់មាត្រា៥២) ដែលចែងអំពីនីតិវិធីលទ្ធកម្មដែលត្រូវអនុវត្តដោយអង្គភាពលទ្ធកម្ម ត្រួតពិនិត្យនិងវាយតម្លៃសំណើដេញថ្លៃដោយគណៈកម្មាធិការលទ្ធកម្មដែលក្នុងនោះរួមមាន ការរៀបចំសេចក្តីជូនដំណឹងស្តីពីការដេញថ្លៃ ការរៀបចំឯកសារដេញថ្លៃ ការប្រកាសផ្សាយសេចក្តីជូនដំណឹងស្តីពីការដេញថ្លៃ ការផ្សព្វផ្សាយនិងការលក់ឯកសារដេញថ្លៃ ការឆ្លើយបំភ្លឺអំពីឯកសារដេញថ្លៃ ការទទួលនិងការរក្សាទុកសំណើដេញថ្លៃ ការបើកសំណើដេញថ្លៃ ការវាយតម្លៃសំណើដេញថ្លៃ ការចេញសេចក្តីជូនដំណឹងស្តីពីការសម្រេចប្រគល់កិច្ចសន្យា ការរៀបចំកិច្ចសន្យាលទ្ធកម្ម ការចុះហត្ថលេខាលើកិច្ចសន្យា ការគ្រប់គ្រងកិច្ចសន្យា និងការធ្វើសវនកម្មលទ្ធកម្ម ។

ជំពូកទី ៩ : កិច្ចសន្យាលទ្ធកម្ម

ជំពូកនេះមាន ៩មាត្រា (មាត្រា៥៣ ដល់មាត្រា៦១) ដែលចែងអំពីគោលការណ៍នៃការរៀបចំកិច្ចសន្យាលទ្ធកម្ម ដែលក្នុងនោះរួមមាន ភាសាប្រើក្នុងកិច្ចសន្យា រូបិយប័ណ្ណទូទាត់ លក្ខណៈបច្ចេកទេសតម្លៃកិច្ចសន្យា ប្រាក់កក់ធានាការអនុវត្តកិច្ចសន្យា ការកែប្រែកិច្ចសន្យា លក្ខខណ្ឌនៃការប្រគល់ទទួលការទូទាត់តម្លៃកិច្ចសន្យា ការចុះកិច្ចសន្យាបន្ត និងការបញ្ចប់កិច្ចសន្យា ។

ជំពូកទី ១០ : ការដោះស្រាយវិវាទ និង បណ្តឹងតវ៉ា

ជំពូកនេះមាន ២មាត្រា (មាត្រា៦២ ដល់មាត្រា៦៣) ដែលចែងអំពីសមត្ថកិច្ចនិងនីតិវិធីនៃការដោះស្រាយវិវាទនិងបណ្តឹងតវ៉ាលទ្ធកម្ម នៅស្ថាប័នអនុវត្តលទ្ធកម្ម និងនៅក្រសួងសេដ្ឋកិច្ចនិងហិរញ្ញវត្ថុ ។

ជំពូកទី ១១ : ក្រមសីលធម៌លទ្ធកម្ម

ជំពូកនេះមាន ១មាត្រា (មាត្រា៦៤) ដែលចែងអំពីការគោរពតាមក្រមសីលធម៌លទ្ធកម្មនៅក្នុងដំណើរការលទ្ធកម្មសាធារណៈ ដោយប្រធាន អនុប្រធាន និងសមាជិកគណៈកម្មាធិការលទ្ធកម្មមន្ត្រីលទ្ធកម្មនៃស្ថាប័នអនុវត្តលទ្ធកម្ម អ្នកដេញថ្លៃ ព្រមទាំងមន្ត្រីនិងបុគ្គលិកដទៃទៀតដែលពាក់ព័ន្ធ ។

ជំពូកទី ១២ : ទោសប្បញ្ញត្តិ

ជំពូកនេះមាន ៨មាត្រា (មាត្រា៦៥ ដល់មាត្រា៧២) ដែលចែងអំពីទោសទណ្ឌចំពោះអ្នករាជការសាធារណៈគ្រប់លំដាប់ថ្នាក់ អ្នកដេញថ្លៃ អ្នកផ្គត់ផ្គង់ ឬអ្នកទទួលការ ដែលប្រព្រឹត្តល្មើសនឹងបទប្បញ្ញត្តិនៃច្បាប់នេះ ឬមានការពាក់ព័ន្ធនឹងអំពើពុករលួយ អំពើបន្លំ អំពើយុបយិត ឬអំពើបង្ខិតបង្ខំនៅក្នុងដំណើរការលទ្ធកម្ម ។

Handwritten signature and date

ជំពូកទី ១៣ : អន្តរប្បញ្ញត្តិ

ជំពូកនេះមាន ១មាត្រា (មាត្រា៧៣) ដែលចែងអំពីសុពលភាពនៃបទប្បញ្ញត្តិនិងលិខិតបទដ្ឋានគតិយុត្តពាក់ព័ន្ធជាធរមាន មុនពេលមានបទប្បញ្ញត្តិនិងលិខិតបទដ្ឋានគតិយុត្តថ្មីមកជំនួស ស្របតាមស្មារតីនៃច្បាប់នេះ ។

ជំពូកទី ១៤ : វេសនាប្បញ្ញត្តិ

ជំពូកនេះមាន ២មាត្រា (មាត្រា៧៤ ដល់មាត្រា៧៥) ដែលចែងអំពីនិរាករណ៍នៃបទប្បញ្ញត្តិទាំងឡាយណាដែលមានខ្លឹមសារផ្ទុយនឹងបទប្បញ្ញត្តិនៃច្បាប់នេះ និងការប្រកាសឱ្យអនុវត្តច្បាប់ស្តីពីលទ្ធកម្មសាធារណៈ ។

សេចក្តីដូចបានជម្រាបជូនខាងលើ សូម **សម្តេចតេជោនាយករដ្ឋមន្ត្រី** និងគណៈរដ្ឋមន្ត្រីមេត្តាពិនិត្យ និងអនុម័តនូវសេចក្តីព្រាងច្បាប់ស្តីពីលទ្ធកម្មសាធារណៈដូចមានគោរពជូនភ្ជាប់មកជាមួយនេះដោយអនុគ្រោះ ។

សូម **សម្តេចអគ្គមហាសេនាបតីតេជោ ហ៊ុន សែន នាយករដ្ឋមន្ត្រី**នៃព្រះរាជាណាចក្រកម្ពុជា មេត្តាទទួលនូវការរីកចម្រើនខ្ពង់ខ្ពស់បំផុតអំពីខ្ញុំ។

សូមគណៈរដ្ឋមន្ត្រីទទួលនូវការរីកចម្រើនខ្ពង់ខ្ពស់របស់ខ្ញុំ

រាជធានីភ្នំពេញ ថ្ងៃទី ២៧ ខែ ឧសភា ឆ្នាំ២០១១

ឧបនាយករដ្ឋមន្ត្រី



សេដ្ឋកិច្ចនិងហិរញ្ញវត្ថុ

ឆាត ឈន់

Handwritten marks at the bottom right corner of the page.

සෞචරික

විකල්ප මධ්‍යම විද්‍යාල සභාව
ප්‍රදේශීය පාලන කමිටුව
ශ්‍රී ලංකාවේ විද්‍යා මණ්ඩලය
මහලය, කොළඹ 04

ප්‍රකාශ

සූචි

විද්‍යා සම්ප්‍රදාය සංරක්ෂණය:

ជំពូកទី១
បទប្បញ្ញត្តិទូទៅ

មាត្រា ១.-

ច្បាប់នេះមានគោលបំណងធានាឲ្យដំណើរការលទ្ធកម្មសាធារណៈសម្រាប់ការទិញ ការសាងសង់ ការជួសជុល ការជួលសេវាកម្ម និងការជួលសេវាទីប្រឹក្សា ប្រព្រឹត្តទៅប្រកបដោយតម្លាភាព គណនេយ្យភាព ភាពយុត្តិធម៌ ប្រសិទ្ធភាព គុណភាព សមភាព ការសន្សំសំចៃ និងភាពទាន់ពេលវេលា ព្រមទាំងធានាឲ្យបាននូវប្រព័ន្ធលទ្ធកម្មសាធារណៈឯកភាពមួយនៅក្នុងព្រះរាជាណាចក្រកម្ពុជា។

មាត្រា ២.-

ច្បាប់នេះមានគោលដៅកំណត់អំពីវិធាន វិធីសាស្ត្រ នីតិវិធី និងរចនាសម្ព័ន្ធសម្រាប់គ្រប់គ្រងនិងអនុវត្តគ្រប់កិច្ចលទ្ធកម្មសាធារណៈនៅក្នុងព្រះរាជាណាចក្រកម្ពុជា ។

មាត្រា ៣.-

ច្បាប់នេះមានវិសាលភាពអនុវត្តចំពោះគ្រប់កិច្ចលទ្ធកម្មសាធារណៈនៅក្នុងព្រះរាជាណាចក្រកម្ពុជាដោយមិនគិតពីប្រភពធនធាន លើកលែងតែ៖

- កិច្ចលទ្ធកម្មក្រោមគម្រោងហិរញ្ញប្បទានដោយដៃគូអភិវឌ្ឍ ដែលត្រូវអនុវត្តតាមគោលការណ៍ណែនាំនិងនីតិវិធីដូចមានចែងក្នុងកិច្ចព្រមព្រៀងហិរញ្ញប្បទាន។ ប្រសិនបើកិច្ចព្រមព្រៀងមិនបានកំណត់អំពីគោលការណ៍ណែនាំនិងនីតិវិធីលទ្ធកម្មណាមួយផ្សេងទេ ដំណើរការលទ្ធកម្មត្រូវអនុវត្តតាមបទប្បញ្ញត្តិនៃច្បាប់នេះ។
- លទ្ធកម្មដែលប៉ះពាល់ដល់ការសម្ងាត់ក្នុងវិស័យការពារជាតិនិងសន្តិសុខសាធារណៈ ដែលត្រូវមានការសម្រេចពីគណៈរដ្ឋមន្ត្រីឬនាយករដ្ឋមន្ត្រី។
- ការផ្តល់សម្បទានផ្សេងៗរបស់រដ្ឋ ដែលត្រូវអនុលោមតាមច្បាប់និងបទប្បញ្ញត្តិដោយឡែក។

មាត្រា ៤.-

និយមន័យនៃបច្ចេកសព្ទដែលប្រើប្រាស់ក្នុងច្បាប់នេះ ត្រូវបានកំណត់ដោយសទ្ទានុក្រមដែលជាឧបសម្ព័ន្ធនៃច្បាប់នេះ។

ជំពូកទី២
ស្ថាប័នគ្រប់គ្រងលទ្ធកម្មសាធារណៈ

មាត្រា ៥.-

ក្រសួងសេដ្ឋកិច្ចនិងហិរញ្ញវត្ថុ ជាស្ថាប័នមានសមត្ថកិច្ចក្នុងការគ្រប់គ្រងលទ្ធកម្មសាធារណៈ និងមានសិទ្ធិអំណាចរៀបចំគោលនយោបាយលទ្ធកម្មសាធារណៈ ព្រមទាំងអនុវត្តសិទ្ធិអំណាចដែលមានកំណត់ក្នុងច្បាប់នេះនិងលិខិតបទដ្ឋានគតិយុត្តពាក់ព័ន្ធផ្សេងទៀត។

មាត្រា ៦.-

ក្រសួងសេដ្ឋកិច្ចនិងហិរញ្ញវត្ថុ ត្រូវមានអគ្គនាយកដ្ឋានលទ្ធកម្មសាធារណៈជាសេនាធិការក្នុងការគ្រប់គ្រងលទ្ធកម្មសាធារណៈនៅក្នុងព្រះរាជាណាចក្រកម្ពុជា។

ជំពូកទី៣

ការទទួលខុសត្រូវរបស់ស្ថាប័នអនុវត្តលទ្ធកម្ម

មាត្រា ៧.-

ប្រធានស្ថាប័នអនុវត្តលទ្ធកម្ម ត្រូវគ្រប់គ្រងនិងដឹកនាំការអនុវត្តកិច្ចលទ្ធកម្មសាធារណៈឲ្យបាន ត្រឹមត្រូវតាមបទប្បញ្ញត្តិនៃច្បាប់នេះនិងលិខិតបទដ្ឋានគតិយុត្តពាក់ព័ន្ធផ្សេងទៀត។

មាត្រា ៨.-

គ្រប់ស្ថាប័នអនុវត្តលទ្ធកម្ម ត្រូវបង្កើតគណៈកម្មាធិការលទ្ធកម្មមួយ ដើម្បីទទួលខុសត្រូវត្រួត ពិនិត្យលើផែនការលទ្ធកម្មនិងឯកសារដេញថ្លៃ ធ្វើការវាយតម្លៃប្រគល់កិច្ចសន្យា គ្រប់គ្រងការអនុវត្ត កិច្ចសន្យា និងដោះស្រាយបណ្តឹងតវ៉ាលទ្ធកម្មតាមសមត្ថកិច្ចរបស់ខ្លួន។

ប្រធានស្ថាប័នអនុវត្តលទ្ធកម្មជាប្រធានគណៈកម្មាធិការលទ្ធកម្ម។

នីតិវិធីនៃការបង្កើតគណៈកម្មាធិការលទ្ធកម្ម ត្រូវកំណត់ដោយអនុក្រឹត្យ។

មាត្រា ៩.-

ស្ថាប័នអនុវត្តលទ្ធកម្ម ត្រូវមានអង្គភាពលទ្ធកម្មមួយដែលមានរចនាសម្ព័ន្ធច្បាស់លាស់ និង មានមន្ត្រីមានសមត្ថភាពជំនាញផ្នែកលទ្ធកម្មសាធារណៈគ្រប់គ្រាន់ ព្រមទាំងមានសិទ្ធិអំណាច សមស្របដើម្បីទទួលខុសត្រូវអនុវត្តកិច្ចលទ្ធកម្មសាធារណៈ។

អង្គភាពលទ្ធកម្មមានរចនាសម្ព័ន្ធស្ថិតក្រោមប្រធានស្ថាប័នផ្ទាល់ និងជាសេនាធិការឲ្យ គណៈកម្មាធិការលទ្ធកម្ម។ អង្គភាពលទ្ធកម្មត្រូវដឹកនាំដោយប្រធានមួយរូបដែលមិនត្រូវមានតួនាទី និងភារកិច្ចពាក់ព័ន្ធនឹងកិច្ចការហិរញ្ញវត្ថុផ្សេងទៀតក្នុងស្ថាប័នរបស់ខ្លួនឡើយ។ ប្រធានអង្គភាព លទ្ធកម្មជាលេខាធិការរបស់គណៈកម្មាធិការលទ្ធកម្ម។

នីតិវិធីនៃការបង្កើត ការរៀបចំ និងការប្រព្រឹត្តទៅនៃអង្គភាពលទ្ធកម្មត្រូវកំណត់ដោយ អនុក្រឹត្យ។

ក្នុងករណីដែលអង្គភាពថវិកាត្រូវបានទទួលសិទ្ធិជាអាណាប័កផ្ទេរសិទ្ធិពីអាណាប័កដើម ខ្សែនៃក្រសួង ស្ថាប័ន រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុអាចចេញប្រកាសផ្ទេរសិទ្ធិអំណាច តាមការចាំបាច់ទៅឲ្យអង្គភាពថវិកានៃក្រសួង ស្ថាប័ននោះដើម្បីអនុវត្តកិច្ចលទ្ធកម្ម។

ជំពូកទី៤

វិធីសាស្ត្រលទ្ធកម្មទំនិញ សំណង់ និងសេវាកម្ម

មាត្រា ១០.-

វិធីសាស្ត្រលទ្ធកម្មទំនិញ សំណង់ និងសេវាកម្ម ត្រូវធ្វើឡើងដោយអនុលោមតាមមាត្រា១១ មាត្រា១២ និងមាត្រា១៣នៃច្បាប់នេះ។ លក្ខខណ្ឌ កម្រិតទឹកប្រាក់ និងនីតិវិធីសម្រាប់អនុវត្តវិធី សាស្ត្រលទ្ធកម្មនីមួយៗ ត្រូវកំណត់ដោយប្រកាសរបស់រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ។

មាត្រា ១១.-

វិធីសាស្ត្រដេញថ្លៃដោយប្រកួតប្រជែងជាសាធារណៈ ជាវិធីសាស្ត្រលទ្ធកម្មសម្រាប់ជ្រើស រើសអ្នកផ្គត់ផ្គង់ទំនិញ អ្នកទទួលការសំណង់ ឬអ្នកផ្តល់សេវាកម្ម ដោយបើកចំហចំពោះគ្រប់អ្នក

ដេញថ្លៃក្នុងស្រុកនិងអន្តរជាតិ។ វិធីសាស្ត្រដេញថ្លៃដោយប្រកួតប្រជែងជាសាធារណៈជាវិធីសាស្ត្រលទ្ធកម្មដែលមានកម្រិតតម្លាភាពខ្ពស់ និងដែលត្រូវជំរុញឲ្យប្រើក្នុងកិច្ចលទ្ធកម្មសាធារណៈ។ វិធីសាស្ត្រដេញថ្លៃដោយប្រកួតប្រជែងជាសាធារណៈ រួមមាន៖

- ក- ការដេញថ្លៃដោយប្រកួតប្រជែងជាលក្ខណៈអន្តរជាតិ៖ វិធីសាស្ត្រនេះត្រូវប្រើសម្រាប់គម្រោងលទ្ធកម្មដែលមានទឹកប្រាក់កម្រិតធំនិងមានលក្ខណៈបច្ចេកទេសខ្ពស់។
- ខ- ការដេញថ្លៃដោយប្រកួតប្រជែងក្នុងស្រុក៖ វិធីសាស្ត្រនេះត្រូវប្រើក្នុងករណីដែលមានផលិតផល ផលិតកម្ម សេវាកម្ម ឬសមត្ថភាពសាងសង់ក្នុងស្រុកគ្រប់គ្រាន់។

មាត្រា ១២._

វិធីសាស្ត្រដេញថ្លៃដោយប្រកួតប្រជែងដទៃទៀត ជាវិធីសាស្ត្រលទ្ធកម្មដែលមិនមែនជាការដេញថ្លៃដោយប្រកួតប្រជែងជាសាធារណៈ រួមមាន៖

- ក- ការដេញថ្លៃមានកម្រិត ជាវិធីសាស្ត្រលទ្ធកម្មសម្រាប់ជ្រើសរើសអ្នកផ្គត់ផ្គង់ទំនិញ អ្នកទទួលការសំណង់ ឬអ្នកផ្តល់សេវាកម្ម ដែលត្រូវបានប្រើសម្រាប់មុខសញ្ញាលទ្ធកម្មគន្លឹះមានលក្ខណៈបច្ចេកទេសស្មុគស្មាញ មិនអាចរៀបចំបច្ចេកទេសទុកជាមុន និងមានអ្នកដេញថ្លៃតិចតួចដែលមានសមត្ថភាព។ វិធីសាស្ត្រនេះតម្រូវឲ្យមានការធ្វើបុរេលក្ខណសម្បត្តិ។
- ខ- ការពិគ្រោះថ្លៃ ជាវិធីសាស្ត្រលទ្ធកម្មសម្រាប់ជ្រើសរើសអ្នកផ្គត់ផ្គង់ទំនិញ អ្នកទទួលការសំណង់ ឬអ្នកផ្តល់សេវាកម្ម ដែលត្រូវបានប្រើសម្រាប់មុខសញ្ញាលទ្ធកម្មមានរួចជាស្រេចនៅលើទីផ្សារក្នុងស្រុក និងមានទឹកប្រាក់មធ្យម។
- គ- ការស្ទង់តម្លៃ ជាវិធីសាស្ត្រលទ្ធកម្មសម្រាប់ជ្រើសរើសអ្នកផ្គត់ផ្គង់ទំនិញ អ្នកទទួលការសំណង់ ឬអ្នកផ្តល់សេវាកម្ម ដែលត្រូវបានប្រើនៅពេលមុខសញ្ញាលទ្ធកម្មមានរួចជាស្រេចនៅលើទីផ្សារក្នុងស្រុក និងមានទឹកប្រាក់ទាប។

មាត្រា ១៣._

វិធីសាស្ត្រលទ្ធកម្មដោយឡែក ត្រូវប្រើសម្រាប់ជ្រើសរើសអ្នកផ្គត់ផ្គង់ទំនិញ អ្នកទទួលការសំណង់ ឬអ្នកផ្តល់សេវាកម្ម ដោយមិនមានការដេញថ្លៃ។ វិធីសាស្ត្រនេះអាចអនុវត្តបាន លុះត្រាតែមានការអនុញ្ញាតជាមុនពីក្រសួងសេដ្ឋកិច្ចនិងហិរញ្ញវត្ថុ។ វិធីសាស្ត្រលទ្ធកម្មដោយឡែករួមមាន៖

- ក- ការចុះកិច្ចសន្យាផ្ទាល់ ជាវិធីសាស្ត្រលទ្ធកម្មដែលតម្រូវឲ្យចរចាថ្លៃនិងបច្ចេកទេសផ្ទាល់ជាមួយនឹងអ្នកផ្គត់ផ្គង់ទំនិញ អ្នកទទួលការសំណង់ ឬអ្នកផ្តល់សេវាកម្មក្នុងកាលៈទេសៈណាមួយដូចខាងក្រោម៖
 - មុខសញ្ញាលទ្ធកម្មមានប្រភពតែមួយ
 - មុខសញ្ញាលទ្ធកម្មដែលត្រូវបានដេញថ្លៃដោយប្រកួតប្រជែងជាសាធារណៈម្តងរួចមកហើយ ហើយជាតម្រូវការចាំបាច់បន្ទាន់និងមិនមានពេលគ្រប់គ្រាន់សម្រាប់ធ្វើការដេញថ្លៃដោយប្រកួតប្រជែងជាសាធារណៈលើកទី២
 - ការដេញថ្លៃដោយប្រកួតប្រជែងជាសាធារណៈលើកទី២ មិនទទួលបានជោគជ័យ

- តម្រូវការចាំបាច់បន្ទាន់ក្នុងពេលមានគ្រោះមហន្តរាយធម្មជាតិឬគ្រោះអាសន្នផ្សេងទៀត ហើយមានរយៈពេលខ្លីមិនអាចរង់ចាំឲ្យប្រើវិធីសាស្ត្រផ្សេងទៀតបាន
 - សម្រាប់គោលបំណងសិក្សាស្រាវជ្រាវ ដកបទពិសោធន៍ ឬអភិវឌ្ឍ។
- ខ- ការបន្តចុះកិច្ចសន្យា ជាវិធីសាស្ត្រលទ្ធកម្មដែលតម្រូវឲ្យចរចាថ្លៃនិងបច្ចេកទេសផ្ទាល់ ជាមួយនឹងអ្នកផ្គត់ផ្គង់ទំនិញ អ្នកទទួលការសំណង់ ឬអ្នកផ្តល់សេវាកម្មក្នុងកាលៈទេសៈ ដូចខាងក្រោម៖
- មុខសញ្ញាលទ្ធកម្មដូចគ្នានឹងមុខសញ្ញាលទ្ធកម្មក្នុងកិច្ចសន្យាដើម ដែលទទួលបានតាមរយៈ ការដេញថ្លៃ
 - ស្ថិតក្នុងអំឡុងពេលមិនលើសពី៦(ប្រាំមួយ)ខែ បន្ទាប់ពីកិច្ចសន្យាដើមចូលជាធរមាននិង ស្ថិតក្នុងឆ្នាំថវិកាតែមួយ
 - តម្លៃឯកតាស្មើឬទាបជាងតម្លៃឯកតាក្នុងកិច្ចសន្យាដើម និង
 - តម្លៃសរុបមិនលើសពី២៥(ម្ភៃប្រាំ)ភាគរយនៃតម្លៃកិច្ចសន្យាដើម។
- គ- ការចុះកិច្ចសន្យាជាមួយនឹងអង្គការជំនាញនៃស្ថាប័នរដ្ឋ ជាវិធីសាស្ត្រលទ្ធកម្មដែលតម្រូវ ឲ្យចរចាថ្លៃនិងបច្ចេកទេសផ្ទាល់ជាមួយនឹងអង្គការជំនាញរបស់ស្ថាប័នរដ្ឋដែលមានធនធាន គ្រឿងចក្រ ឧបករណ៍ សម្ភារៈ និងកម្លាំងពលកម្មគ្រប់គ្រាន់សម្រាប់អនុវត្តកិច្ចសន្យា។
- ឃ- ការចុះកិច្ចសន្យាជាមួយនឹងសហគមន៍ ជាវិធីសាស្ត្រលទ្ធកម្មដែលត្រូវបានប្រើសំដៅលើក ទឹកចិត្តសហគមន៍ក្នុងស្រុក ដើម្បីប្រើប្រាស់កម្លាំងពលកម្ម ចំណេះដឹង និងសម្ភារៈក្នុង ស្រុកសម្រាប់ចូលរួមក្នុងការអភិវឌ្ឍសហគមន៍។

ជំពូកទី៥
លទ្ធកម្មសេវាទីប្រឹក្សា

មាត្រា ១៤.-

ទីប្រឹក្សាអាចត្រូវបានជ្រើសរើស ដើម្បីផ្តល់សេវាឯកទេសសម្រាប់គ្រប់គ្រងគម្រោង អនុវត្ត កិច្ចសន្យាសំខាន់ៗ ឬផ្តល់យោបល់ជំនាញក្នុងការងារពង្រឹងពង្រីកស្ថាប័នឬបង្កើនសមត្ថភាព។ ទីប្រឹក្សាអាចជាក្រុមហ៊ុនទីប្រឹក្សាឬទីប្រឹក្សាឯកត្តជន។

មាត្រា ១៥.-

ក្រុមហ៊ុនទីប្រឹក្សា ត្រូវបានជ្រើសរើស នៅពេលស្ថាប័នអនុវត្តលទ្ធកម្មមានតម្រូវការសេវា ទីប្រឹក្សាច្រើនដែលមានការពាក់ព័ន្ធក្នុងពេលតែមួយ។ ការជ្រើសរើសក្រុមហ៊ុនទីប្រឹក្សាត្រូវផ្អែកលើ សំណើបច្ចេកទេសនិងសំណើហិរញ្ញវត្ថុរបស់ក្រុមហ៊ុនទីប្រឹក្សានីមួយៗ។

មាត្រា ១៦.-

ទីប្រឹក្សាឯកត្តជនត្រូវបានជ្រើសរើសដោយផ្អែកលើលក្ខណសម្បត្តិរបស់ទីប្រឹក្សាសម្រាប់ ផ្តល់សេវាជូនស្ថាប័នអនុវត្តលទ្ធកម្ម។

មាត្រា ១៧._

វិធីសាស្ត្រជ្រើសរើសទីប្រឹក្សា រួមមាន៖

- ការជ្រើសរើសផ្នែកលើគុណភាព
- ការជ្រើសរើសផ្នែកលើគុណភាពនិងថ្លៃ
- ការជ្រើសរើសផ្នែកលើថវិកាកំណត់
- ការជ្រើសរើសផ្នែកលើថ្លៃទាបបំផុត
- ការជ្រើសរើសផ្នែកលើការចរចាផ្ទាល់
- ការជ្រើសរើសផ្នែកលើលក្ខណសម្បត្តិ។

មាត្រា ១៨._

វិធីសាស្ត្រជ្រើសរើសផ្នែកលើគុណភាព ត្រូវបានប្រើសម្រាប់ជ្រើសរើសក្រុមហ៊ុនទីប្រឹក្សា។ វិធីសាស្ត្រនេះត្រូវបានអនុវត្ត នៅពេលស្ថាប័នអនុវត្តលទ្ធកម្មមានតម្រូវការសេវាទីប្រឹក្សាច្រើនដែលមានការពាក់ព័ន្ធគ្នកក្នុងពេលតែមួយ និងផ្ដោតជាសំខាន់លើកម្រិតបច្ចេកទេសនៃសេវាទាំងនោះ។

មាត្រា ១៩._

វិធីសាស្ត្រជ្រើសរើសផ្នែកលើគុណភាពនិងថ្លៃ ត្រូវបានប្រើសម្រាប់ជ្រើសរើសក្រុមហ៊ុនទីប្រឹក្សា នៅពេលស្ថាប័នអនុវត្តលទ្ធកម្មមានការឆ្លងថ្លៃពីគុណភាពនិងថ្លៃ ស្របតាមកម្រិតបច្ចេកទេសសុគតស្នាញនៃសេវាដែលត្រូវការ។

មាត្រា ២០._

វិធីសាស្ត្រជ្រើសរើសផ្នែកលើថវិកាកំណត់ ត្រូវបានប្រើសម្រាប់ជ្រើសរើសក្រុមហ៊ុនទីប្រឹក្សា នៅពេលដែលស្ថាប័នអនុវត្តលទ្ធកម្មមានថវិកាក្នុងកម្រិតមួយកំណត់និងមានទិសដៅច្បាស់លាស់។ ស្ថាប័នអនុវត្តលទ្ធកម្មត្រូវបញ្ជាក់ឲ្យបានច្បាស់ពីចំនួនថវិកាដែលមាន ដើម្បីឲ្យក្រុមហ៊ុនទីប្រឹក្សាដាក់សំណើបច្ចេកទេសតម្រូវតាមចំនួនថវិកានោះ។

មាត្រា ២១._

វិធីសាស្ត្រជ្រើសរើសផ្នែកលើថ្លៃទាបបំផុត ត្រូវបានប្រើសម្រាប់ជ្រើសរើសក្រុមហ៊ុនទីប្រឹក្សា។ វិធីសាស្ត្រនេះត្រូវបានអនុវត្ត នៅពេលស្ថាប័នអនុវត្តលទ្ធកម្មមានតម្រូវការសេវាទីប្រឹក្សាដែលមានលក្ខណៈជាបទដ្ឋាន និងមានការរៀបចំបានល្អ។

មាត្រា ២២._

វិធីសាស្ត្រជ្រើសរើសផ្នែកលើការចរចាផ្ទាល់ ត្រូវបានប្រើសម្រាប់ជ្រើសរើសក្រុមហ៊ុនទីប្រឹក្សា ឬទីប្រឹក្សាឯកត្តជននៅក្នុងកាលៈទេសៈពិសេស។ កាលៈទេសៈពិសេសដែលសមស្របនឹងវិធីសាស្ត្រនេះ រួមមាន៖

- ការងារបន្តពីមុនដែលត្រូវបានអនុវត្តដោយក្រុមហ៊ុនទីប្រឹក្សាឬទីប្រឹក្សាឯកត្តជន
- ករណីបន្ទាន់បំផុតដែលតម្រូវឲ្យមានការឆ្លើយតបភ្លាមៗ
- ករណីមានតែក្រុមហ៊ុនមួយឬទីប្រឹក្សាម្នាក់ប៉ុណ្ណោះដែលមានសមត្ថភាពនិងមានបទពិសោធន៍។

មាត្រា ២៣._

វិធីសាស្ត្រជ្រើសរើសវគ្គលើលក្ខណសម្បត្តិ ត្រូវបានប្រើសម្រាប់ជ្រើសរើសទីប្រឹក្សាឯកត្តជន។ ការជ្រើសរើសតាមវិធីសាស្ត្រនេះ ត្រូវផ្អែកលើចំណេះដឹង កម្រិតជំនាញវិជ្ជាជីវៈ បទពិសោធន៍ និង កម្រិតជំនាញពាក់ព័ន្ធផ្សេងទៀតរបស់ទីប្រឹក្សា។

មាត្រា ២៤._

ការជ្រើសរើសទីប្រឹក្សា ត្រូវមានការផ្សព្វផ្សាយជាសាធារណៈ ដើម្បីបើកទូលាយឲ្យទីប្រឹក្សាក្នុង ស្រុកនិងអន្តរជាតិចូលរួមដាក់សំណើបញ្ជាក់ពីចំណាប់អារម្មណ៍។

មាត្រា ២៥._

នីតិវិធីនៃការជ្រើសរើសទីប្រឹក្សា ត្រូវកំណត់ដោយប្រកាសរបស់រដ្ឋមន្ត្រីក្រសួងសេដ្ឋកិច្ចនិង ហិរញ្ញវត្ថុ។

**ជំពូកទី៦
លក្ខណសម្បត្តិអ្នកដេញថ្លៃ**

មាត្រា ២៦._

គ្រប់អ្នកដេញថ្លៃត្រូវបានផ្តល់ឱកាសដោយយុត្តិធម៌និងស្មើភាពក្នុងការចូលរួមគ្រប់កិច្ច លទ្ធកម្មសាធារណៈ លើកលែងតែអ្នកដេញថ្លៃទាំងឡាយណាដែលកំពុងស្ថិតនៅក្នុងបញ្ជីខ្មៅឬត្រូវ បានហាមឃាត់ដោយតុលាការ។

មាត្រា ២៧._

អ្នកដេញថ្លៃត្រូវចុះបញ្ជីចំណាត់ប្រភេទនិងចំណាត់ថ្នាក់អ្នកដេញថ្លៃនៅក្រសួងសេដ្ឋកិច្ចនិង ហិរញ្ញវត្ថុ ដើម្បីមានសិទ្ធិចូលរួមក្នុងកិច្ចលទ្ធកម្មសាធារណៈ។ ក្រសួងសេដ្ឋកិច្ចនិងហិរញ្ញវត្ថុ ត្រូវធ្វើ ចំណាត់ប្រភេទនិងចំណាត់ថ្នាក់អ្នកដេញថ្លៃតាមកម្រិតសមត្ថភាពរបស់អ្នកដេញថ្លៃ ដើម្បីធានា ការអនុវត្តកិច្ចសន្យា។ នីតិវិធីនៃការធ្វើចំណាត់ប្រភេទនិងចំណាត់ថ្នាក់អ្នកដេញថ្លៃ ត្រូវកំណត់ដោយ ប្រកាសរបស់រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ។

មាត្រា ២៨._

ការកំណត់បុរេលក្ខណសម្បត្តិអ្នកដេញថ្លៃ ត្រូវធ្វើឡើងដោយស្ថាប័នអនុវត្តលទ្ធកម្មសម្រាប់ តែគម្រោងដែលមានលក្ខណៈបច្ចេកទេសស្មុគស្មាញ។ នីតិវិធីសម្រាប់ធ្វើបុរេលក្ខណសម្បត្តិអ្នកដេញថ្លៃ ត្រូវកំណត់ដោយប្រកាសរបស់រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ។

មាត្រា ២៩._

ស្ថាប័នអនុវត្តលទ្ធកម្ម ត្រូវពិនិត្យនិងវាយតម្លៃលើលក្ខណសម្បត្តិតាមក្រោយរបស់អ្នកដេញ ថ្លៃនាំមុខ មុនការសម្រេចប្រគល់កិច្ចសន្យា។ នីតិវិធីសម្រាប់កំណត់លក្ខណសម្បត្តិតាមក្រោយ ត្រូវ កំណត់ដោយប្រកាសរបស់រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ។

មាត្រា ៣០.-

ក្រសួងសេដ្ឋកិច្ចនិងហិរញ្ញវត្ថុ ត្រូវចុះឈ្មោះអ្នកដេញថ្លៃ អ្នកផ្គត់ផ្គង់ ឬអ្នកទទួលការ ក្នុងបញ្ជីខ្មៅ បន្ទាប់ពីបានរកឃើញថា អ្នកដេញថ្លៃ អ្នកផ្គត់ផ្គង់ ឬអ្នកទទួលការប្រព្រឹត្តល្មើសនឹង បទប្បញ្ញត្តិនៃច្បាប់នេះឬបទប្បញ្ញត្តិផ្សេងទៀតដែលពាក់ព័ន្ធនឹងលទ្ធកម្មសាធារណៈ។

ក្រសួងសេដ្ឋកិច្ចនិងហិរញ្ញវត្ថុ ត្រូវជម្រះចេញពីបញ្ជីខ្មៅឈ្មោះអ្នកដេញថ្លៃ អ្នកផ្គត់ផ្គង់ ឬ អ្នកទទួលការដែលផុតសុពលភាពក្នុងបញ្ជីខ្មៅ។

ការចុះនិងការជម្រះបញ្ជីខ្មៅ ត្រូវផ្សព្វផ្សាយជាសាធារណៈ និងត្រូវចម្លងជូនគ្រប់ស្ថាប័នអនុវត្ត លទ្ធកម្មក្នុងព្រះរាជាណាចក្រកម្ពុជា។

នីតិវិធីនៃការចុះ ការជម្រះ និងការផ្សព្វផ្សាយបញ្ជីខ្មៅត្រូវកំណត់ដោយប្រកាសរបស់រដ្ឋមន្ត្រី ក្រសួងសេដ្ឋកិច្ចនិងហិរញ្ញវត្ថុ។

**ជំពូកទី៧
ផែនការលទ្ធកម្ម**

មាត្រា ៣១.-

គ្រប់ស្ថាប័នអនុវត្តលទ្ធកម្ម ត្រូវរៀបចំផែនការលទ្ធកម្មប្រចាំឆ្នាំ។ ផែនការលទ្ធកម្មត្រូវមាន សង្គតិភាពនឹងកញ្ចប់ថវិកាប្រចាំឆ្នាំ។

រាល់គម្រោងចំណាយដែលត្រូវអនុវត្តកិច្ចលទ្ធកម្ម ត្រូវកត់ត្រាបញ្ចូលក្នុងផែនការលទ្ធកម្ម។ ករណីដែលមិនមានការកត់ត្រាក្នុងផែនការលទ្ធកម្ម មិនត្រូវបានអនុញ្ញាតឲ្យផ្តល់ការចំណាយឡើយ។

នីតិវិធីនៃការរៀបចំផែនការលទ្ធកម្ម ត្រូវកំណត់ដោយប្រកាសរបស់រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ។

មាត្រា ៣២.-

ស្ថាប័នអនុវត្តលទ្ធកម្ម ត្រូវចងជាកញ្ចប់លទ្ធកម្ម ចំពោះមុខសញ្ញាលទ្ធកម្មដែលស្ថិតក្នុងប្រភេទ ដូចគ្នា មានលក្ខណៈដូចគ្នាឬប្រហាក់ប្រហែលគ្នា ស្របតាមតម្រូវការដាក់ស្តែងសម្រាប់ធ្វើកិច្ច លទ្ធកម្មតែមួយលើក ដើម្បីបង្កើនកម្រិតគុណភាពនៃការប្រកួតប្រជែង ការសន្សំសំចៃសោហ៊ុយ ចំណាយ និងចំណេញពេលវេលា។

មាត្រា ៣៣.-

ហាមបំបែកគម្រោងជាគម្រោងតូចៗក្នុងគោលបំណងបំពានវិធីសាស្ត្រលទ្ធកម្ម ឬតម្រូវតាម សិទ្ធិសម្រេចរបស់ស្ថាប័នអនុវត្តលទ្ធកម្ម។

មាត្រា ៣៤.-

ផែនការលទ្ធកម្មត្រូវបានអនុញ្ញាតឲ្យកែតម្រូវក្នុងករណីចាំបាច់។ រាល់ការកែតម្រូវផែនការ លទ្ធកម្មដោយសារមិនមានពេលវេលាគ្រប់គ្រាន់សម្រាប់អនុវត្តកិច្ចលទ្ធកម្មឬដើម្បីតម្រូវតាមកិច្ច លទ្ធកម្មដែលបានអនុវត្តរួច ត្រូវហាមឃាត់។

មាត្រា ៣៥._

ស្ថាប័នអនុវត្តលទ្ធកម្ម ត្រូវធ្វើផែនការលទ្ធកម្មប្រចាំឆ្នាំទៅក្រសួងសេដ្ឋកិច្ចនិងហិរញ្ញវត្ថុដើម្បីពិនិត្យនិងអនុម័តឲ្យបានមុនថ្ងៃទី៣១ ខែធ្នូ មុនឆ្នាំអនុវត្តថវិកា។

មាត្រា ៣៦._

ស្ថាប័នអនុវត្តលទ្ធកម្ម ត្រូវអនុវត្តតាមផែនការលទ្ធកម្មប្រចាំឆ្នាំ ដែលបានអនុម័តដោយក្រសួងសេដ្ឋកិច្ចនិងហិរញ្ញវត្ថុ និងត្រូវធ្វើរបាយការណ៍លទ្ធកម្មជូនក្រសួងសេដ្ឋកិច្ចនិងហិរញ្ញវត្ថុឲ្យបានទៀងទាត់។

ជំពូកទី៨
នីតិវិធីនៃការអនុវត្តកិច្ចលទ្ធកម្ម

មាត្រា ៣៧._

អង្គភាពលទ្ធកម្ម ត្រូវអនុវត្តកិច្ចលទ្ធកម្មស្របតាមផែនការលទ្ធកម្មនិងឯកសារដេញថ្លៃដែលបានទទួលទិដ្ឋាការយល់ព្រមរួចហើយ។

មាត្រា ៣៨._

អង្គភាពលទ្ធកម្មនៃស្ថាប័នអនុវត្តលទ្ធកម្ម ត្រូវរៀបចំសេចក្តីជូនដំណឹងស្តីពីការដេញថ្លៃសម្រាប់ជួញដូរដើម្បីជ្រើសរើសអ្នកដេញថ្លៃ។ សេចក្តីជូនដំណឹងស្តីពីការដេញថ្លៃត្រូវមានព័ត៌មានសំខាន់ៗដូចខាងក្រោម៖

- ការពណ៌នាអំពីប្រភេទនិងបរិមាណនៃទំនិញ ការងារសាងសង់ ការងារជួសជុល ឬសេវាកម្ម
- ឈ្មោះ អាសយដ្ឋាន អ៊ីម៉ែល ទូរស័ព្ទ និងទូរសាររបស់អង្គភាពលទ្ធកម្ម
- វិធីសាស្ត្រលទ្ធកម្មដែលត្រូវអនុវត្ត
- លក្ខខណ្ឌតម្រូវនានានៃលក្ខណសម្បត្តិឬបុរេលក្ខណសម្បត្តិ
- កាលបរិច្ឆេទលក់ ទទួល និងបើកឯកសារដេញថ្លៃឬឯកសារកំណត់បុរេលក្ខណសម្បត្តិ
- ការបញ្ជាក់អំពីលក្ខខណ្ឌតម្រូវនៃប្រាក់កក់ធានាការដេញថ្លៃនិងប្រាក់កក់ធានាការអនុវត្តកិច្ចសន្យា។

មាត្រា ៣៩._

អង្គភាពលទ្ធកម្ម ត្រូវរៀបចំឯកសារដេញថ្លៃឲ្យស្របតាមបទប្បញ្ញត្តិនៃច្បាប់នេះ ដោយបញ្ជាក់ពីលក្ខខណ្ឌតម្រូវនិងលក្ខណវិនិច្ឆ័យនៃការជ្រើសរើសអ្នកដេញថ្លៃឲ្យបានច្បាស់លាស់ សម្រាប់ដាក់ជូនប្រធានស្ថាប័នអនុវត្តលទ្ធកម្មពិនិត្យនិងចុះហត្ថលេខា។ ចំពោះកិច្ចលទ្ធកម្មដែលត្រូវពិនិត្យនិងសម្រេចដោយក្រសួងសេដ្ឋកិច្ចនិងហិរញ្ញវត្ថុ ស្ថាប័នអនុវត្តលទ្ធកម្មត្រូវស្នើសុំទិដ្ឋាការយល់ព្រមលើឯកសារដេញថ្លៃពីក្រសួងសេដ្ឋកិច្ចនិងហិរញ្ញវត្ថុ។ គំរូឯកសារដេញថ្លៃត្រូវកំណត់ដោយប្រកាសរបស់រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ។

មាត្រា ៤០.-

សេចក្តីជូនដំណឹងស្តីពីបុរេលក្ខណសម្បត្តិ ការដេញថ្លៃ និងសេចក្តីកែសម្រួលនានា ត្រូវប្រកាស ជូនដោយតាមគេហទំព័រលទ្ធកម្មសាធារណៈ និងតាមសារព័ត៌មាន ហើយត្រូវបិទផ្សាយនៅលើក្តារ បិទផ្សាយព័ត៌មានរបស់ស្ថាប័នអនុវត្តលទ្ធកម្ម។

មាត្រា ៤១.-

ឯកសារដេញថ្លៃត្រូវជូនដោយលើគេហទំព័រលទ្ធកម្មសាធារណៈ។ ស្ថាប័នអនុវត្តលទ្ធកម្ម ត្រូវរៀបចំឯកសារដេញថ្លៃឲ្យបានគ្រប់គ្រាន់ សម្រាប់លក់ជូនអ្នកដែលមានបំណងចូលរួមដេញថ្លៃ។ បែបបទនិងការកំណត់ផ្ទៃលក់ឯកសារដេញថ្លៃ ត្រូវកំណត់ដោយប្រកាសរបស់រដ្ឋមន្ត្រី ក្រសួងសេដ្ឋកិច្ចនិងហិរញ្ញវត្ថុ។

មាត្រា ៤២.-

ប្រសិនបើមានការស្នើសុំបំភ្លឺជាលាយលក្ខណ៍អក្សរពីអ្នកដេញថ្លៃណាមួយអំពីឯកសារដេញថ្លៃ ស្ថាប័នអនុវត្តលទ្ធកម្មត្រូវឆ្លើយតបជាលាយលក្ខណ៍អក្សរទៅគ្រប់អ្នកដេញថ្លៃដែលបានទទួលឯកសារ ដេញថ្លៃ។ ក្នុងករណីចាំបាច់ ស្ថាប័នអនុវត្តលទ្ធកម្មត្រូវធ្វើការប្រជុំមុនកាលបរិច្ឆេទឈប់ទទួលសំណើ ដេញថ្លៃ ដើម្បីឆ្លើយបំភ្លឺដោយអញ្ជើញអ្នកដេញថ្លៃដែលបានទទួលឯកសារដេញថ្លៃមកចូលរួម។

មាត្រា ៤៣.-

អង្គភាពលទ្ធកម្មត្រូវទទួល ចុះបញ្ជី និងរៀបចំរក្សាទុកសំណើដេញថ្លៃដែលដាក់ក្នុងស្រោម សំបុត្របិទភ្លិត នៅកន្លែងមានសុវត្ថិភាព ដោយមិនត្រូវប៉ះពាល់ឲ្យខូចទម្រង់ដើមនៃស្រោមសំបុត្រ ដាក់សំណើដេញថ្លៃនោះទេ មុនកាលបរិច្ឆេទលើកសំណើដេញថ្លៃ។ រាល់សំណើដេញថ្លៃត្រូវភ្ជាប់ មកជាមួយនូវឯកសារប្រាក់កក់ធានាការដេញថ្លៃ លើកលែងតែសំណើដេញថ្លៃនៃកិច្ចលទ្ធកម្មដែល ត្រូវអនុវត្តតាមវិធីសាស្ត្រស្ទង់តម្លៃ។ ប្រាក់កក់ធានាការដេញថ្លៃ ត្រូវកំណត់ដោយប្រកាសរបស់ រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ។

មាត្រា ៤៤.-

សំណើដេញថ្លៃទាំងអស់ត្រូវលើកជាសាធារណៈភ្លាមៗ បន្ទាប់ពីកាលបរិច្ឆេទឈប់ទទួល សំណើដេញថ្លៃ។ ព័ត៌មានសំខាន់ៗនៃសំណើដេញថ្លៃនីមួយៗ ត្រូវប្រកាសនៅចំពោះមុខអ្នកចូលរួម លើកសំណើដេញថ្លៃ និងត្រូវកត់ត្រាក្នុងកំណត់ហេតុលើកសំណើដេញថ្លៃ រួចចម្លងជូនគ្រប់អ្នក ដេញថ្លៃនិងអ្នកចូលរួមលើកសំណើដេញថ្លៃទាំងអស់។

ប្រសិនបើក្នុងដំណើរការដេញថ្លៃលើកដំបូងទទួលបានសំណើដេញថ្លៃតិចជាងបី គណៈកម្មាធិការ លទ្ធកម្មមិនត្រូវលើកសំណើដេញថ្លៃទាំងនោះឡើយ ហើយត្រូវបញ្ជូនត្រឡប់ទៅឲ្យអ្នកដេញថ្លៃវិញ។ ក្នុងករណីដែលដំណើរការដេញថ្លៃលើកដំបូងទទួលបានសំណើដេញថ្លៃ ឬពុំមានសំណើដេញថ្លៃណាមួយ កំណត់ក្នុងកថាខណ្ឌទី២ខាងលើ ឬពុំទទួលបានសំណើដេញថ្លៃ ឬពុំមានសំណើដេញថ្លៃណាមួយ ឆ្លើយតបនឹងលក្ខខណ្ឌនៃការដេញថ្លៃនោះ ត្រូវដំណើរការដេញថ្លៃឡើងវិញ។

ក្នុងដំណើរការដេញថ្លៃឡើងវិញ ទោះបីទទួលបានសំណើដេញថ្លៃចំនួនប៉ុន្មានក៏ដោយ ក៏ត្រូវតែដំណើរការលើកសំណើដេញថ្លៃទាំងនោះតាមកាលបរិច្ឆេទកំណត់។

មាត្រា ៤៥.-

គណៈកម្មាធិការលទ្ធកម្មត្រូវពិនិត្យ វាយតម្លៃលើសំណើដេញថ្លៃទាំងអស់ជាសម្ងាត់។ លក្ខខណ្ឌ និងលក្ខណវិនិច្ឆ័យដែលមានចែងក្នុងឯកសារដេញថ្លៃ ព័ត៌មានប្តឹងជំទាស់ និងកំណត់ហេតុបើកសំណើដេញថ្លៃ គឺជាមូលដ្ឋានសម្រាប់វាយតម្លៃប្រគល់កិច្ចសន្យា។ លក្ខខណ្ឌនិងលក្ខណវិនិច្ឆ័យបន្ថែមដែលមិនមានចែងក្នុងឯកសារដេញថ្លៃ មិនត្រូវបានអនុញ្ញាតឲ្យប្រើប្រាស់ក្នុងការវាយតម្លៃឡើយ។ នីតិវិធីវាយតម្លៃលើសំណើដេញថ្លៃ ត្រូវកំណត់ដោយប្រកាសរបស់រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ។

មាត្រា ៤៦.-

មុននឹងចាប់ផ្តើមត្រួតពិនិត្យនិងវាយតម្លៃលើសំណើដេញថ្លៃនៃកិច្ចលទ្ធកម្មនីមួយៗ សមាជិកគណៈកម្មាធិការលទ្ធកម្មដែលត្រូវចូលរួមវាយតម្លៃប្រគល់កិច្ចសន្យា ត្រូវចុះហត្ថលេខាលើសេចក្តីប្រកាសស្តីពីក្រមសីលធម៌លទ្ធកម្មដូចមានចែងក្នុងជំពូកទី១១នៃច្បាប់នេះ។

មាត្រា ៤៧.-

បន្ទាប់ពីបញ្ចប់ការវាយតម្លៃជ្រើសរើសអ្នកដេញថ្លៃ ស្ថាប័នអនុវត្តលទ្ធកម្មត្រូវចេញសេចក្តីជូនដំណឹងស្តីពីការសម្រេចប្រគល់កិច្ចសន្យាទៅឲ្យអ្នកដេញថ្លៃឈ្នះ ដោយចម្លងជូនទៅគ្រប់អ្នកដេញថ្លៃចាញ់។ ចំពោះកិច្ចលទ្ធកម្មដែលត្រូវពិនិត្យនិងសម្រេចដោយក្រសួងសេដ្ឋកិច្ចនិងហិរញ្ញវត្ថុ ការចេញសេចក្តីជូនដំណឹងស្តីពីការសម្រេចប្រគល់កិច្ចសន្យា ត្រូវធ្វើឡើងក្រោយពេលមានការឯកភាពពីក្រសួងសេដ្ឋកិច្ចនិងហិរញ្ញវត្ថុ។

កិច្ចលទ្ធកម្មដែលត្រូវពិនិត្យនិងសម្រេចដោយក្រសួងសេដ្ឋកិច្ចនិងហិរញ្ញវត្ថុ ត្រូវកំណត់ដោយប្រកាសរបស់រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ។

មាត្រា ៤៨.-

ប្រសិនបើមិនមានការជំទាស់តវ៉ាណាមួយក្នុងរយៈពេល១០(ដប់)ថ្ងៃនៃថ្ងៃធ្វើការ បន្ទាប់ពីការចេញសេចក្តីជូនដំណឹងស្តីពីការសម្រេចប្រគល់កិច្ចសន្យា អង្គភាពលទ្ធកម្មត្រូវស្នើឲ្យអ្នកដេញថ្លៃឈ្នះផ្តល់នូវឯកសារប្រាក់កក់ធានាការអនុវត្តកិច្ចសន្យា និងត្រូវរៀបចំកិច្ចសន្យាលទ្ធកម្មដូចមានចែងក្នុងជំពូកទី៩នៃច្បាប់នេះ។

មាត្រា ៤៩.-

ការចុះហត្ថលេខាលើកិច្ចសន្យាលទ្ធកម្ម ត្រូវធ្វើឡើងរវាងប្រធានស្ថាប័នអនុវត្តលទ្ធកម្មនិងអ្នកដេញថ្លៃឈ្នះ។ ក្នុងករណីដែលកិច្ចលទ្ធកម្មត្រូវពិនិត្យនិងសម្រេចដោយក្រសួងសេដ្ឋកិច្ចនិងហិរញ្ញវត្ថុ កិច្ចសន្យាលទ្ធកម្មត្រូវមានការចុះហត្ថលេខាបញ្ជាក់ការយល់ព្រមបន្ថែមដោយរដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ។

មាត្រា ៥០.-

ស្ថាប័នអនុវត្តលទ្ធកម្ម ត្រូវចាត់ចែងគ្រប់គ្រងកិច្ចសន្យា ដើម្បីធានាឲ្យការអនុវត្តកិច្ចសន្យាប្រព្រឹត្តទៅបានត្រឹមត្រូវស្របតាមលក្ខខណ្ឌដូចមានចែងក្នុងកិច្ចសន្យា។

មាត្រា ៥១.-

លទ្ធកម្មតាមប្រព័ន្ធអេឡិចត្រូនិច ត្រូវធ្វើឡើងតាមរយៈប្រព័ន្ធអ៊ីនធឺណែត នៅពេលដែលប្រព័ន្ធព័ត៌មានវិទ្យាក្នុងព្រះរាជាណាចក្រកម្ពុជាត្រូវបានប្រើប្រាស់ទូលំទូលាយនិងមានភាពរឹងមាំ។ នីតិវិធីនៃការអនុវត្តកិច្ចលទ្ធកម្មតាមប្រព័ន្ធអេឡិចត្រូនិច ត្រូវកំណត់ដោយប្រកាសរបស់រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ។

មាត្រា ៥២.-

កិច្ចលទ្ធកម្មសាធារណៈជាកម្មវត្ថុនៃការធ្វើសវនកម្មនិងអធិការកិច្ចដោយក្រសួងសេដ្ឋកិច្ចនិងហិរញ្ញវត្ថុ និងស្ថាប័នមានសមត្ថកិច្ចពាក់ព័ន្ធ ដោយអនុលោមតាមបទប្បញ្ញត្តិនៃច្បាប់នេះ និងលិខិតបទដ្ឋានគតិយុត្តពាក់ព័ន្ធជាធរមានដទៃទៀត។

**ជំពូកទី៩
កិច្ចសន្យាលទ្ធកម្ម**

មាត្រា ៥៣.-

ការរៀបចំកិច្ចសន្យាលទ្ធកម្ម ត្រូវអនុលោមតាមបទប្បញ្ញត្តិនៃច្បាប់នេះ និងស្របតាមលក្ខខណ្ឌដែលមានចែងក្នុងឯកសារដេញថ្លៃ ព្រមទាំងស្របតាមគំរូកិច្ចសន្យាដែលត្រូវកំណត់ដោយប្រកាសរបស់រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ។

មាត្រា ៥៤.-

កិច្ចសន្យាលទ្ធកម្មត្រូវធ្វើជាភាសាខ្មែរ។ ក្នុងករណីចាំបាច់ កិច្ចសន្យាអាចសរសេរជាភាសាបរទេសដោយត្រូវបកប្រែចេញពីកិច្ចសន្យាជាភាសាខ្មែរ។ ក្នុងករណីមានខ្លឹមសារមិនស្របគ្នារវាងភាសាខ្មែរនិងភាសាបរទេស កិច្ចសន្យាជាភាសាខ្មែរជាឯកសារផ្លូវការ។

មាត្រា ៥៥.-

គ្រប់កិច្ចសន្យាលទ្ធកម្មត្រូវទូទាត់ជាប្រាក់រៀល លើកលែងតែកិច្ចសន្យាសម្រាប់អនុវត្តគម្រោងលទ្ធកម្មនៅក្រៅប្រទេស ដែលអាចអនុញ្ញាតឲ្យទូទាត់ជារូបិយបណ្ណបរទេស។

មាត្រា ៥៦.-

លក្ខណៈបច្ចេកទេសទំនិញ សំណង់ ឬសេវាកម្មដែលចែងក្នុងកិច្ចសន្យាត្រូវតែដូចគ្នានឹងលក្ខណៈបច្ចេកទេសដែលមានចែងក្នុងឯកសារដេញថ្លៃ។

មាត្រា ៥៧.-

តម្លៃកិច្ចសន្យាមិនត្រូវលើសពីតម្លៃដេញឈ្នះ ក្រោយការកែតម្រូវលេខគណិត។ តម្លៃកិច្ចសន្យាជាតម្លៃថេរក្នុងអំឡុងពេលអនុវត្តកិច្ចសន្យា លើកលែងតែក្នុងកាលៈទេសៈពិសេសខ្លះ តម្លៃកិច្ចសន្យាអាចកែប្រែបាន ដោយមានការអនុញ្ញាតជាមុនពីក្រសួងសេដ្ឋកិច្ចនិងហិរញ្ញវត្ថុ។ កាលៈទេសៈពិសេសដែលតម្លៃកិច្ចសន្យាអាចកែប្រែបាន ត្រូវកំណត់ដោយប្រកាសរបស់រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ។

មាត្រា ៥៨.-

រាល់កិច្ចសន្យាត្រូវមានប្រាក់កំណត់ការអនុវត្តកិច្ចសន្យា លើកលែងតែកិច្ចសន្យាដែល ទទួលបានតាមរយៈវិធីសាស្ត្រលទ្ធកម្មស្ទង់តម្លៃ កិច្ចសន្យាជាមួយនិងទីប្រឹក្សាឯកត្តជន និងកិច្ចសន្យា ជាមួយនិងអង្គការជំនាញនៃស្ថាប័នរដ្ឋ។ អ្នកដេញថ្លៃឈ្នះ ត្រូវកំណត់ប្រាក់ធានាការអនុវត្តកិច្ចសន្យា មុនពេលកិច្ចសន្យាចូលជាធរមាន។ ចំនួនប្រាក់កំណត់ធានាការអនុវត្តកិច្ចសន្យា ត្រូវស្មើនឹងចំនួនដែល បានចែងក្នុងឯកសារដេញថ្លៃ។ ប្រាក់កំណត់ធានាការអនុវត្តកិច្ចសន្យា ត្រូវកំណត់ដោយប្រកាសរបស់ រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ។

ប្រាក់កំណត់ធានាការអនុវត្តកិច្ចសន្យាត្រូវរឹបអូសបង់ចូលថវិការដ្ឋ ប្រសិនបើអ្នកដេញថ្លៃឈ្នះ បដិសេធការអនុវត្តកិច្ចសន្យាដែលបានចូលជាធរមានឬបំពានលក្ខខណ្ឌកិច្ចសន្យា ហើយត្រូវ ស្ថាប័នអនុវត្តលទ្ធកម្មបញ្ឈប់កិច្ចសន្យាមុនកាលកំណត់។

ប្រាក់កំណត់ធានាការអនុវត្តកិច្ចសន្យាត្រូវមានសុពលភាពរហូតដល់ចប់រយៈពេលធានាគុណភាព ទំនិញ សំណង់ ឬសេវាកម្ម។

មាត្រា ៥៩.-

ការប្រគល់ទទួល ត្រូវធ្វើឡើងឲ្យបានត្រឹមត្រូវតាមទំហំ បរិមាណ គុណភាព លក្ខណៈបច្ចេកទេស និងស្របតាមពេលវេលាដែលបានកំណត់ក្នុងកាលវិភាគប្រគល់ទទួល ដូចមានចែងក្នុងកិច្ចសន្យា និងត្រូវស្ថិតក្រោមការត្រួតពិនិត្យរបស់គណៈកម្មការប្រគល់ទទួល។

នីតិវិធីនៃការបង្កើតគណៈកម្មការប្រគល់ទទួល ត្រូវកំណត់ដោយប្រកាសរបស់រដ្ឋមន្ត្រីក្រសួង សេដ្ឋកិច្ចនិងហិរញ្ញវត្ថុ។

មាត្រា ៦០.-

ស្ថាប័នអនុវត្តលទ្ធកម្មត្រូវរៀបចំការទូទាត់តម្លៃកិច្ចសន្យាជូនអ្នកផ្គត់ផ្គង់ទំនិញ អ្នកទទួល ការសំណង់ ឬអ្នកផ្តល់សេវាកម្ម ដោយផ្អែកលើលក្ខខណ្ឌទូទាត់ក្នុងកិច្ចសន្យា។

មាត្រា ៦១.-

អ្នកដេញថ្លៃឈ្នះ អាចចុះកិច្ចសន្យាបន្តដើម្បីផ្តល់ផ្នែកខ្លះនៃគម្រោងទៅឲ្យភាគីទីបី ប៉ុន្តែត្រូវ មានការយល់ព្រមជាលាយលក្ខណ៍អក្សរជាមុនរបស់ស្ថាប័នអនុវត្តលទ្ធកម្ម។ ក្នុងករណីដែលកិច្ចសន្យា លទ្ធកម្មត្រូវពិនិត្យនិងសម្រេចដោយក្រសួងសេដ្ឋកិច្ចនិងហិរញ្ញវត្ថុ ស្ថាប័នអនុវត្តលទ្ធកម្មត្រូវស្នើសុំ ការយល់ព្រមពីរដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ។

ក្នុងករណីដែលអ្នកដេញថ្លៃឈ្នះត្រូវបានអនុញ្ញាតឲ្យចុះកិច្ចសន្យាបន្តជាមួយភាគីទីបី អ្នកដេញ ថ្លៃឈ្នះត្រូវទទួលខុសត្រូវចំពោះមុខស្ថាប័នអនុវត្តលទ្ធកម្មលើការអនុវត្តកិច្ចសន្យាទាំងមូល។

ជំពូកទី១០

ការដោះស្រាយវិវាទនិងបណ្តឹងតវ៉ា

មាត្រា ៦២.-

សាមីស្ថាប័នអនុវត្តលទ្ធកម្មមានសមត្ថកិច្ចទទួលពិនិត្យនិងដោះស្រាយបណ្តឹងតវ៉ារបស់ អ្នកដេញថ្លៃ នៅដំណាក់កាលនីមួយៗនៃកិច្ចលទ្ធកម្ម។

អ្នកប្តឹងដែលមិនយល់ព្រមនឹងសេចក្តីសម្រេចរបស់សាមីស្ថាប័នអនុវត្តលទ្ធកម្ម អាចប្តឹង
ទៅក្រសួងសេដ្ឋកិច្ចនិងហិរញ្ញវត្ថុ ដើម្បីពិនិត្យនិងដោះស្រាយ។
បែបបទនិងតវ៉ាផែនការប្តឹង និងការដោះស្រាយបណ្តឹងនៅស្ថាប័នអនុវត្តលទ្ធកម្មនិង
ក្រសួងសេដ្ឋកិច្ចនិងហិរញ្ញវត្ថុ ត្រូវកំណត់ដោយអនុក្រឹត្យ។

មាត្រា ៦៣.-

អ្នកប្តឹងដែលមិនយល់ព្រមនឹងសេចក្តីសម្រេចរបស់ក្រសួងសេដ្ឋកិច្ចនិងហិរញ្ញវត្ថុ អាចប្តឹង
ទៅតុលាការមានសមត្ថកិច្ចនៃព្រះរាជាណាចក្រកម្ពុជា។

ជំពូកទី១១

ក្រមសីលធម៌លទ្ធកម្ម

មាត្រា ៦៤.-

ក្នុងពេលដំណើរការលទ្ធកម្មសាធារណៈ ប្រធាន អនុប្រធាន និងសមាជិកនៃគណៈកម្មាធិការ
លទ្ធកម្ម មន្ត្រីលទ្ធកម្ម អ្នកដេញថ្លៃ ព្រមទាំងមន្ត្រីនិងបុគ្គលដទៃទៀត ដែលមានការពាក់ព័ន្ធនឹងកិច្ច
លទ្ធកម្មត្រូវគោរពតាមក្រមសីលធម៌លទ្ធកម្ម។

ក្រមសីលធម៌លទ្ធកម្ម ត្រូវកំណត់ដោយប្រកាសរបស់រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ។

ជំពូកទី១២

ទោសប្បញ្ញត្តិ

មាត្រា ៦៥.-

អ្នករាជការសាធារណៈគ្រប់លំដាប់ថ្នាក់ ដែលបានប្រព្រឹត្តល្មើសនឹងបទប្បញ្ញត្តិនៃច្បាប់នេះ ឬ
ត្រូវបានរកឃើញថា មានការពាក់ព័ន្ធនឹងការប្រព្រឹត្តមិនប្រក្រតីនៅក្នុងដំណើរការលទ្ធកម្មសាធារណៈ
ត្រូវទទួលទណ្ឌកម្មខាងរដ្ឋបាលស្របតាមច្បាប់និងបទប្បញ្ញត្តិជាធរមាន។ ទណ្ឌកម្មខាងរដ្ឋបាលនេះ
មិនមែនជាឧបសគ្គសម្រាប់ការចោទប្រកាន់និងការផ្ដន្ទាទោសព្រហ្មទណ្ឌស្របតាមច្បាប់និងបទប្បញ្ញត្តិ
ជាធរមាននៃព្រះរាជាណាចក្រកម្ពុជាឡើយ។

មាត្រា ៦៦.-

អ្នកដេញថ្លៃ អ្នកទទួលការ ឬអ្នកផ្គត់ផ្គង់ដែលត្រូវបានរកឃើញថា មានការពាក់ព័ន្ធនឹង
អំពើពុករលួយ អំពើបន្លំ អំពើយុបយឺត ឬអំពើបង្ខំតបង្ខំនៅក្នុងដំណើរការលទ្ធកម្មសាធារណៈ
ឬផ្តល់ភស្តុតាងភ្លេងបន្លំឬមិនត្រឹមត្រូវក្នុងពេលដាក់ពាក្យប្តឹងតវ៉ានៅក្នុងដំណើរការលទ្ធកម្ម ត្រូវបញ្ឈប់
ជាបន្ទាន់ពីក្នុងលទ្ធកម្មសាធារណៈដែលកំពុងដំណើរការ ឬលុបកិច្ចសន្យាដែលកំពុងអនុវត្តស្ថាប័ន
និងត្រូវកាត់ត្រាចូលបញ្ជីខ្មៅ។

ទណ្ឌកម្មនេះ មិនមែនជាឧបសគ្គសម្រាប់ការចោទប្រកាន់និងការផ្ដន្ទាទោសព្រហ្មទណ្ឌស្រប
តាមច្បាប់និងបទប្បញ្ញត្តិជាធរមាននៃព្រះរាជាណាចក្រកម្ពុជាឡើយ។

មាត្រា ៦៧.-

អ្នករាជការសាធារណៈគ្រប់លំដាប់ថ្នាក់ អ្នកដេញថ្លៃ អ្នកទទួលការ អ្នកផ្គត់ផ្គង់ និងបុគ្គល ពាក់ព័ន្ធផ្សេងទៀត ដែលត្រូវបានរកឃើញថា បានប្រព្រឹត្តអំពើពុករលួយ អំពើបន្លំ អំពើយុបយិត ឬ អំពើបង្ខិតបង្ខំនៅក្នុងដំណើរការលទ្ធកម្មសាធារណៈ ត្រូវផ្ដន្ទាទោសដោយយោងតាមក្រមព្រហ្មទណ្ឌ និងបទប្បញ្ញត្តិជាធរមាននៃព្រះរាជាណាចក្រកម្ពុជា។

មាត្រា ៦៨.-

អំពើប្រព្រឹត្តនៅក្នុងដំណើរការលទ្ធកម្មសាធារណៈតាមការដេញថ្លៃ ដើម្បីកម្ចាត់អ្នកដេញថ្លៃឬ ធ្វើឲ្យខូចការដេញថ្លៃ ដោយអំណោយ ការសន្យា ការព្រមព្រៀង ឬតាមគ្រប់មធ្យោបាយទុច្ចរិតដទៃទៀត ត្រូវផ្ដន្ទាទោសដាក់ពន្ធនាគារពី៦(ប្រាំមួយ)ខែទៅ២(ពីរ)ឆ្នាំ និងពិន័យជាប្រាក់ពី១ ០០០ ០០០ (មួយលាន) រៀលទៅ៤ ០០០ ០០០(បួនលាន)រៀល។

មាត្រា ៦៩.-

អំពើប្រព្រឹត្តនៅក្នុងដំណើរការលទ្ធកម្មសាធារណៈតាមការដេញថ្លៃ ដើម្បីធ្វើជាឧបសគ្គដល់ សេរីភាពនៃការដេញថ្លៃ ដោយហិង្សា ដោយការបង្ខិតបង្ខំ ឬដោយការគំរាមកំហែង ត្រូវផ្ដន្ទាទោស ដាក់ពន្ធនាគារពី១(មួយ)ឆ្នាំទៅ៣(បី)ឆ្នាំ និងពិន័យជាប្រាក់ពី២ ០០០ ០០០(ពីរលាន)រៀលទៅ ៦ ០០០ ០០០(ប្រាំមួយលាន)រៀល។

មាត្រា ៧០.-

ការប៉ុនប៉ងប្រព្រឹត្តបទមជ្ឈិមដែលមានចែងក្នុងមាត្រា៦៨និងមាត្រា៦៩នៃច្បាប់នេះ ត្រូវ ផ្ដន្ទាទោសដូចគ្នានឹងការប្រព្រឹត្តបទមជ្ឈិមនោះបានសម្រេចដែរ។

មាត្រា ៧១.-

ចំពោះបទមជ្ឈិមដែលមានចែងក្នុងមាត្រា៦៨និងមាត្រា៦៩នៃច្បាប់នេះ ទោសបន្ថែមមួយឬ ច្រើនដូចមានចែងក្នុងមាត្រា៥៣(ប្រភេទនៃទោសបន្ថែម)នៃក្រមព្រហ្មទណ្ឌអាចត្រូវបានប្រកាស។

មាត្រា ៧២.-

នីតិបុគ្គលអាចត្រូវប្រកាសថា ត្រូវទទួលខុសត្រូវព្រហ្មទណ្ឌតាមលក្ខខណ្ឌដែលមានចែងក្នុង មាត្រា៨២(ការទទួលខុសត្រូវព្រហ្មទណ្ឌរបស់នីតិបុគ្គល)នៃក្រមព្រហ្មទណ្ឌ ចំពោះបទមជ្ឈិមដែល មានចែងក្នុងមាត្រា៦៨និងមាត្រា៦៩នៃច្បាប់នេះ។

នីតិបុគ្គលត្រូវផ្ដន្ទាទោសពិន័យជាប្រាក់ពី២០ ០០០ ០០០(ម្ភៃលាន)រៀលទៅ១០០ ០០០ ០០០ (មួយរយលាន)រៀល ព្រមទាំងទោសបន្ថែមមួយឬច្រើនដូចមានចែងក្នុងមាត្រា១៦៨(ទោសបន្ថែម អនុវត្តចំពោះនីតិបុគ្គល)នៃក្រមព្រហ្មទណ្ឌ។

ជំពូកទី១៣

អនុប្បញ្ញត្តិ

មាត្រា ៧៣._

អនុក្រឹត្យលេខ១០៥ អនក្រ.បក ចុះថ្ងៃទី១៨ ខែតុលា ឆ្នាំ២០០៦ស្តីពីលទ្ធកម្មសាធារណៈនិងលិខិតបទដ្ឋានគតិយុត្តពាក់ព័ន្ធនឹងលទ្ធកម្មសាធារណៈដែលនៅជាធរមាន នៅមានសុពលភាពរហូតដល់មានលិខិតបទដ្ឋានគតិយុត្តថ្មីមកជំនួសស្របតាមស្មារតីនៃច្បាប់នេះ។

ជំពូកទី១៤

អវសានប្បញ្ញត្តិ

មាត្រា ៧៤._

បទប្បញ្ញត្តិទាំងឡាយណាដែលផ្ទុយនឹងច្បាប់នេះត្រូវទុកជានិរាករណ៍។

មាត្រា ៧៥._

ច្បាប់នេះត្រូវប្រកាសជាការប្រញាប់។

ច្បាប់នេះត្រូវបានរដ្ឋសភានៃព្រះរាជាណាចក្រកម្ពុជា
អនុម័តនៅថ្ងៃទី ខែ ឆ្នាំ២០១១
ក្នុងសម័យប្រជុំរដ្ឋសភាលើកទី នីតិកាលទី៤។
រាជធានីភ្នំពេញ ថ្ងៃទី ខែ ឆ្នាំ២០១១

ប្រធានរដ្ឋសភា

សម្តេចអគ្គមហាសេនាបតីតេជោ ហ៊ុន សែន

សេចក្តីជ្រាបសម្រាប់សម្ព័ន្ធនៃច្បាប់ស្តីពីលទ្ធកម្មសាធារណៈ

- **លទ្ធកម្ម** សំដៅដល់ការទិញឬការកាត់ទុននៃទំនិញ សំណង់ សេវាកម្ម ឬសេវាទំនើបក្សតាមរយៈវិធីសាស្ត្រដែលមានចែងក្នុងច្បាប់នេះ។
- **កិច្ចលទ្ធកម្ម** សំដៅដល់ដំណើរការលទ្ធកម្មចាប់ពីពេលរៀបចំឯកសារដេញថ្លៃរហូតដល់ពេលទទួលបានទំនិញ សំណង់ សេវាកម្ម ឬសេវាទំនើបក្ស។
- **លទ្ធកម្មសាធារណៈ** សំដៅដល់កិច្ចលទ្ធកម្មដែលធ្វើឡើងដោយក្រសួង ស្ថាប័ន រាជធានី ខេត្ត ក្រុង ស្រុក ខណ្ឌ ឃុំ សង្កាត់ សហគ្រាសសាធារណៈ គ្រឹះស្ថានសាធារណៈរដ្ឋបាល អង្គភាពស្វ័យ័តភាពហិរញ្ញវត្ថុដទៃទៀត និងដៃគូឯកជនសាធារណៈ។
- **ស្ថានីយអនុវត្តលទ្ធកម្ម** សំដៅដល់ក្រសួង ស្ថាប័ន រាជធានី ខេត្ត ក្រុង ស្រុក ខណ្ឌ ឃុំ សង្កាត់ សហគ្រាសសាធារណៈ គ្រឹះស្ថានសាធារណៈរដ្ឋបាល និងអង្គភាពស្វ័យភាពហិរញ្ញវត្ថុដទៃទៀត និងដៃគូឯកជនសាធារណៈដែលអនុវត្តកិច្ចលទ្ធកម្មសាធារណៈ។
- **អន្តរាគមន៍** សំដៅដល់អង្គភាពដែលមានសមត្ថភាពក្នុងការទទួលខុសត្រូវនិងមានភាពជាម្ចាស់ក្នុងការអនុវត្តសកម្មភាពការងារក្នុងការរៀបចំនិងគ្រប់គ្រងថវិកា ព្រមទាំងក្នុងការត្រួតពិនិត្យលទ្ធផលនៃការអនុវត្តសកម្មភាពការងារនិងការអនុវត្តថវិកាដោយខ្លួនឯង ស្របតាមគោលការណ៍និងនីតិវិធីរបស់ក្រសួង ស្ថាប័ន។
- **មន្ត្រីលទ្ធកម្ម** សំដៅដល់ប្រធាន អនុប្រធាន និងមន្ត្រីទាំងអស់របស់អង្គភាពលទ្ធកម្មនៃស្ថាប័នអនុវត្តលទ្ធកម្ម។
- **ការដេញថ្លៃ** សំដៅដល់ដំណើរការលទ្ធកម្មដែលសំណើដេញថ្លៃត្រូវបានដាក់ ទទួល និងវាយតម្លៃសម្រាប់គោលបំណងប្រគល់កិច្ចសន្យា។
- **ឯកសារដេញថ្លៃ** សំដៅដល់សំណុំឯកសារដែលអង្គភាពលទ្ធកម្មបានរៀបចំនិងផ្តល់ជាដំបូងទៅឲ្យអ្នកដេញថ្លៃ ដើម្បីប្រើសម្រាប់រៀបចំសំណើដេញថ្លៃ ដែលរួមមានពាក្យសុំដេញថ្លៃ សេចក្តីអញ្ជើញឲ្យចូលរួមដេញថ្លៃ ការស្នើឲ្យដាក់សំណើ សេចក្តីអញ្ជើញឲ្យចូលរួមក្នុងការកំណត់បុរេលក្ខណសម្បត្តិ សេចក្តីណែនាំចំពោះអ្នកដេញថ្លៃ លក្ខណៈបច្ចេកទេស ទំហំការងារ លក្ខខណ្ឌយោង និងលក្ខខណ្ឌនៃកិច្ចសន្យា។
- **សំណើដេញថ្លៃ** សំដៅដល់សំណុំឯកសាររួមមានឯកសារដេញថ្លៃដែលបានបំពេញដោយអ្នកដេញថ្លៃ និងឯកសារភ្ជាប់មួយចំនួនទៀតដូចមានតម្រូវក្នុងឯកសារដេញថ្លៃ ដែលអ្នកដេញថ្លៃបានដាក់នៅស្ថាប័នអនុវត្តលទ្ធកម្ម សម្រាប់គោលបំណងផ្តល់ដំបូងទំនិញ ទទួលការសំណង់ ផ្តល់សេវាកម្មឬសេវាទំនើបក្ស។
- **ទំនិញ** សំដៅដល់វត្ថុរាវ រឹង ឧស្ម័នដែលមានតម្លៃ ឬផលប្រយោជន៍សេដ្ឋកិច្ចដូចជា គ្រឿងចក្រ ឧបករណ៍ សម្ភារៈ បរិក្ខារ គ្រឿងឧបករណ៍បរិកោស ឱសថ និងផលិតផលផ្សេងៗ រួមទាំងអគ្គិសនីផងដែរ។

- **សំណង់** សំដៅដល់រាល់សកម្មភាពដែលពាក់ព័ន្ធនឹងការងារសាងសង់ ការងារជួសជុល ការធ្វើឡើងជាថ្មី ការដំឡើង ការដឹក ការបូម និងការងារប្រហាក់ប្រហែល ដែលបង្កើតឲ្យមានការប្រើប្រាស់កម្លាំងពលកម្ម គ្រឿងម៉ាស៊ីន បរិក្ខារ និងបច្ចេកវិទ្យា។
- **សេវាកម្ម** សំដៅដល់សកម្មភាពដែលពាក់ព័ន្ធនឹងការប្រើប្រាស់កម្លាំងមនុស្ស គ្រឿងបរិក្ខារ ឬបច្ចេកវិទ្យាដែលនាំមកនូវផលប្រយោជន៍ដល់ស្ថាប័នសាធារណៈ ប៉ុន្តែមិនរាប់បញ្ចូលការងារសាងសង់និងសេវាទីប្រឹក្សាទេ។
- **អ្នកដេញថ្លៃ** សំដៅដល់រូបវន្តបុគ្គលឬនីតិបុគ្គលដែលមានបំណងចូលរួមក្នុងកិច្ចលទ្ធកម្មសាធារណៈ និងបានដាក់សំណើដេញថ្លៃឬសំណើបញ្ជាក់ពីចំណាប់អារម្មណ៍។
- **អ្នកដេញថ្លៃនាំមុខ** សំដៅដល់អ្នកដេញថ្លៃដែលបានចូលរួមដេញថ្លៃហើយសំណើដេញថ្លៃរបស់ខ្លួនត្រូវបានគណៈកម្មាធិការលទ្ធកម្មវាយតម្លៃថាជាសំណើដេញថ្លៃឆ្លើយតបសមស្របជាងគេមុនពេលធ្វើលក្ខណសម្បត្តិតាមក្រោយ។
- **សេវាទីប្រឹក្សា** សំដៅដល់សេវាជំនាញការដែលផ្តល់ដោយក្រុមហ៊ុនទីប្រឹក្សាឬទីប្រឹក្សាកត្តជនដែលពាក់ព័ន្ធនឹងគម្រោងណាមួយឬសម្រាប់ការពង្រឹងពង្រីកស្ថាប័នឬបង្កើនសមត្ថភាព។
- **ទីប្រឹក្សា** សំដៅដល់ទីប្រឹក្សាកត្តជនឬក្រុមហ៊ុនទីប្រឹក្សាដែលមានមុខរបរផ្តល់សេវាផ្នែកបញ្ជា។ ក្រុមហ៊ុនទីប្រឹក្សាអាចជាក្រុមហ៊ុនពាណិជ្ជកម្មឬនីតិបុគ្គលផ្សេងទៀត។
- **អ្នកផ្គត់ផ្គង់** សំដៅដល់ឯកត្តបុគ្គលឬក្រុមហ៊ុនដែលចុះកិច្ចសន្យាលក់ទំនិញជាមួយនិងស្ថាប័នអនុវត្តលទ្ធកម្ម។
- **អ្នកទទួលបាន** សំដៅដល់ឯកត្តបុគ្គល ក្រុមហ៊ុន ឬទីប្រឹក្សាដែលចុះកិច្ចសន្យាលើការងារសាងសង់ជួសជុល សេវាកម្ម ឬសេវាទីប្រឹក្សាជាមួយនិងស្ថាប័នអនុវត្តលទ្ធកម្ម។
- **មុខសញ្ញាលទ្ធកម្ម** សំដៅដល់មុខទំនិញ សំណង់ សេវាកម្ម ឬសេវាទីប្រឹក្សាដែលជាកម្មវត្ថុនៃការដេញថ្លៃ ពិគ្រោះថ្លៃ ស្ទង់តម្លៃ ឬការចរចាថ្លៃ។
- **កញ្ចប់លទ្ធកម្ម** សំដៅដល់ការប្រមូលផ្តុំមុខសញ្ញាលទ្ធកម្មដែលមានប្រភេទដូចគ្នា លក្ខណៈដូចគ្នា ឬប្រហាក់ប្រហែលគ្នាបញ្ចូលក្នុងក្រុមតែមួយ សម្រាប់ធ្វើលទ្ធកម្មតែមួយលើក។
- **ក្រុមសីលធម៌លទ្ធកម្ម** សំដៅដល់ក្រុមដែលអ្នកចូលរួមពាក់ព័ន្ធនឹងកិច្ចលទ្ធកម្មសាធារណៈត្រូវយល់ដឹងនិងអនុវត្តដោយស្មោះត្រង់តាមបទប្បញ្ញត្តិតិច្ចុប្បន្នជាធរមាន និងអនុវត្តឲ្យបានត្រឹមត្រូវតាមតួនាទីនិងមុខងាររបស់ខ្លួន។
- **សវនកម្ម** សំដៅដល់ការត្រួតពិនិត្យជាទៀងទាត់រាល់ឆ្នាំដោយក្រសួងសេដ្ឋកិច្ចនិងហិរញ្ញវត្ថុលើគ្រប់កិច្ចលទ្ធកម្មសាធារណៈដែលបានអនុវត្តរួចនិងស្ថិតក្រោមសិទ្ធិសម្រេចរបស់ស្ថាប័នអនុវត្តលទ្ធកម្ម។
- **បញ្ជីខ្មៅ** សំដៅដល់បញ្ជីហាមឃាត់ការចូលរួមរបស់អ្នកដេញថ្លៃក្នុងដំណើរការលទ្ធកម្មសាធារណៈដែលសម្រេចដោយក្រសួងសេដ្ឋកិច្ចនិងហិរញ្ញវត្ថុ។

- **អំពើបង្ខំ** សំដៅដល់ការបកស្រាយបំភ្លឺហេតុការណ៍ ដើម្បីធ្វើឲ្យមានឥទ្ធិពលលើដំណើរការលទ្ធកម្មសាធារណៈ។
- **អំពើឃុបឃិត** សំដៅដល់ផែនការឬការរៀបចំឡើងរវាងអ្នកដេញថ្លៃពីរប្រើនាក់ ដើម្បីបង្កើតតម្លៃដេញថ្លៃសិប្បនិម្មិតគ្មានលក្ខណៈប្រកួតប្រជែងពិតប្រាកដ ឬធ្វើឲ្យមានឥទ្ធិពលលើសកម្មភាពរបស់ភាគីណាមួយ ក្នុងដំណើរការលទ្ធកម្មសាធារណៈឬធ្វើឲ្យមានការជះឥទ្ធិពលលើការអនុវត្តកិច្ចសន្យា។
- **អំពើបង្ខិតបង្ខំ** សំដៅដល់ការហាមឃាត់ឬការគំរាមកំហែងដោយផ្ទាល់ឬដោយប្រយោលធ្វើឲ្យមានគ្រោះថ្នាក់ដល់បុគ្គលឬទ្រព្យសម្បត្តិរបស់បុគ្គល ដើម្បីធ្វើឲ្យមានឥទ្ធិពលដល់ការចូលរួមក្នុងដំណើរការលទ្ធកម្មសាធារណៈរបស់បុគ្គលនោះ ឬធ្វើឲ្យមានការជះឥទ្ធិពលលើការអនុវត្តកិច្ចសន្យា។

Handwritten signature and initials